

ትምህርት 10

ሮሜ 8: 1-17

አንደኛ ቀን:

ሮሜ 8: 1-4

ከሮሜ 5-8 ጳውሎስ በክርስቶስ ኢየሱስ ባለው እምነት በእግዚአብሔር ፊት ጻድቅ በመሆን ስለሚገኝ በረከት ይናገራል። በሮሜ መልእክት በእግዚአብሔር ፊት ጻድቅ የመሆን የመጨረሻ በረከት በምዕራፍ 8 ይገኛል። ይህ በረከት አማኞች በአዲስ ሕይወት እንዲኖሩ ኃይል የሚሰጣቸውና ለዘላለም ርስታቸው ዋስትና የሚሆነው መንፈስ ቅዱስ ነው።

1ኛ ጥያቄ:- ሮሜ 8: 1-17 አንብብ። 1) ብዙ ጊዜ የሚደጋገሙት ሁለት ቁልፍ ቃላት የትኞቹ ናቸው? 2) እነዚህ ቃላት የተደጋገሙት ስንት ጊዜ ነው?

2ኛ ጥያቄ:- ይህ ክፍል ስለ መንፈስ ቅዱስ የሚናገረውን ነገር በአንድ ዐረፍተ ነገር አጠቃለህ ጻፍ።

3ኛ ጥያቄ:- በዚህ ክፍል መሠረት ክርስቲያን እግዚአብሔርን ደስ የሚያሰኝ ሕይወት እንዴት መኖር ይችላል?

የዚህ ክፍል ዋና ትምህርት መንፈስ ቅዱስ መሆኑን ማየት በጣም ቀላል ነው። «መንፈስ» የሚለው ቃል 17 ጊዜ ተደጋግሞ የተጠቀሰ ሲሆን፤ ከዚህ ውስጥ 13ቱ ስለመንፈስ ቅዱስ የሚናገር ነው። እግዚአብሔር በፊቱ ጻድቃን በሚላቸው ጊዜ፤ አማኞች ከሚቀበሉት በረከት ዋነኛው መንፈስ ቅዱስ ነው። አማኞች እግዚአብሔርን የሚፈራ ሕይወት መኖር የሚችሉት በመንፈስ ቅዱስና በእርሱ ኃይል ነው። አማኞች በኃጢአት ላይ ድል የሚያገኙት በመንፈስ ቅዱስና በኃይሉ ነው። በዚህ ክፍል ውስጥ ቁልፍ የሆነው ሁለተኛ ቃል ደግሞ «ሥጋ» (በቀድሞው የአማርኛ መጽሐፍ ቅዱስ አንዳንድ ጊዜ «የሥጋ አሳብ» ተብሎ የተተረጎመ ሲሆን በአዲሱ መጽሐፍ ቅዱስ «የሰው ባሕርይ» ተብሎ ተተርጉሟል) የሚለው ነው። 11 ጊዜ ያህልም ተጠቅሷል። በዚህ ክፍል ውስጥ ሥጋ የሚለው ቃል ብዙውን ጊዜ እያንዳንዱ ሰው የአዳም ልጅ በመሆኑ፤ ለአሮጌው የኃጢአት ተፈጥሮ፤ ለተወለደበት ለአሮጌው

ድካምና ፍላጎት የተሰጠ ስያሜ ነው። ሮሜ 7 እያንዳንዱ አማኝ እግዚአብሔር የሰጠውን አዲስ ሕይወትን ለመኖር ባለው ፍላጎትና በዚህ አሮጌ ተፈጥሮ የኃጢአት ፍላጎት መካከል ባለው ልዩነት በውስጡ የሚደረገውን የሞቀ ትግል ይገልጻል። ሮሜ 7 አማኞች ከሕግ ነጻ ቢሆኑም እንኳ በሕግ አማካኝነት ከሚነቃቃው ከኃጢአት ጋር ካለው ትግል ነጻ እንዳልሆኑ ይገልጻል። ነገር ግን አማኞች በዚህ ጦርነት ውስጥ ምድራዊ ሕይወታቸው ፍጻሜ እስኪያገኝ ድረስ የሚቆዩ ቢሆኑም ድል ሊገኝበት የሚችል ኃይልና ተስፋ አለ። ይህ ኃይልና ተስፋ በመንፈስ ቅዱስ አማካኝነት የሚመጣ ነው። በሮሜ 7:6 ጳውሎስ ለአንባቢዎቹ አሁን «በአዲሱ በመንፈስ ኑሮ እንጂ በአሮጌው በፊደል ኑሮ» እንደማያገለግሉ ይነግራቸዋል። በሮሜ 7:7-13 የአሮጌውን ፊደል ምንነት ገልጻላቸዋል፡- አማኞች አሁን ኃይል ከሌለው ሕግና ኩነጂ ነጻ ናቸው። አሁን በሮሜ 8 ጳውሎስ «የአዲሱን መንፈስ» ምንነት ይገልጽላቸዋል። መንፈስ ቅዱስ ክርስቶስን በእውነት ባመኑ ሰዎች ሕይወት ውስጥ በሙሉ ይኖራል (ሮሜ 8:9)። የእርሱ ሕልውናም ለአማኞች የሚመጣ የብልጽግና ርስት መኖሩን ያረጋግጣል። አንድ አማኝ አእምሮውንና ተግባሩን ለመንፈስ ቅዱስ ቁጥጥር አሳልፎ ሲሰጥ አዲስ ሕይወት መኖር ይችላል። ሮሜ 8፡ እያንዳንዱ ክርስቲያን ለመንፈስ ቅዱስ ቁጥጥር እራሱን እንዴትና ለምን አሳልፎ እንደሚሰጥ የሚናገር ክፍል ስለሆነ በአዲስ ኪዳን ውስጥ በጣም አስፈላጊ ከሆኑ ምዕራፎች አንዱ ነው። ለመንፈስ ቅዱስ ቁጥጥር እራስን አሳልፎ መስጠት ለክርስቲያን በመንፈሳዊ ሕይወቱ ድል፣ በመከራው መጽናናትና ብርታትን ያስገኛለታል።

4ኛ ጥያቄ፡- ሀ) ሮሜ 8:1-4 አንብብ። ከእንግዲህ በክርስቶስ ኢየሱስ ለሆኑት እውነት ያልሆነ ነገር ምንድን ነው? ለ) ይህ ማለት ምን ማለት ይመስልሃል?

5ኛ ጥያቄ፡- በቁ 2 ሕግ የሚለው ቃል ሁለት ጊዜ ተጠቅሷል። በዚህ ቁጥር ይህ ማለት ምን ነጻ ነው?

6ኛ ጥያቄ፡- ከኃጢአትና ከሞት ሕግ ነጻ ያወጣን ምንድን ነው?

7ኛ ጥያቄ፡- ሀ) በቁ. 3 መሠረት ሕግ የማያድነው ለምንድን ነው? ለ) ሕግ ሊያድን ስለማይችል እግዚአብሔር ምን አደረገ?

8ኛ ጥያቄ፡- በቁ. 3 መሠረት ጳውሎስ ኢየሱስን እንዴት ይገልጠዋል?

9ኛ ጥያቄ፡- ሀ) እግዚአብሔር «ኃጢአትን በሥጋ ኮነነ» (አሮጌው የአማርኛ ትርጉም) ማለት ምን ማለት ይመስልሃል? መልሱን ለማግኘት አዲሱን የአማርኛ ትርጉም ተጠቀም። ለ) በቁ. 4 መሠረት እግዚአብሔር ይህንን ለምን አደረገ?

10ኛ ጥያቄ፡- በቁ. 3 ና 4 መሠረት ኢየሱስ ለኃጢአት የሞተው ለምንድን ነው?

11ኛ ጥያቄ፡- የጻድቁን ሕግ ትእዛዛትን ሊያሟላ የሚችለው ምን ዓይነት ሰው ነው?

በሮሜ 7:6 ጳውሎስ አሁን አማኞች «በአዲሱ መንፈስ» መኖር እንዳለባቸው ገልጿል። ኃይል በሌለው ሕግ እግዚአብሔርን ለማገልገል ከመሞከር፤ ለመታዘዝና በኃጢአት ላይ ድልን ለማግኘት፤ ኃይሉ መንፈስ ቅዱስ አላቸው። በሮሜ 8 ጳውሎስ ኃይሉ መንፈስ ቅዱስ እግዚአብሔርን ለማገልገል እንዴት እንደሚረዳን መግለጽ ይጀምራል። ይህንን የሚያደርገው የሚከተሉትን በመግለጽ ነው፡-

- 1) በመንፈስ ውስጥ የሆነው የአዲሱ ኑሮ መሠረት 8:1-4፤
- 2) በመንፈስ ውስጥ የሆነው መግለጫ 8:5-8፤
- 3) በመንፈስ ውስጥ የሆነው ኃይል 8:9-11፤
- 4) በመንፈስ ውስጥ የሆነው ለመኖር ጥሪ 8:12-13፤
- 5) በመንፈስ ውስጥ የሆነውን አዲሱን ኑሮ ለመኖር ያለን ውስጣዊ ቀስቃሽ ነገር 8:14-17።

በመንፈስ ውስጥ የሆነው የአዲሱ ኑሮ መሠረት፡- የክርስቶስ ሥራ ሮሜ 8:1-4

በሮሜ 7 ጳውሎስ ሲናገር፤ ማንም ሰው ሕግን መጠበቅ ስለማይችል፤ ሕግ ሰዎች ኃጢአታቸውን እንዲያውቁ ከማድረግ ውጪ ምንም ማድረግ አልቻለም። ሕግ ሰዎች ያሉበት ሁኔታ ምንም ተስፋ የሌለው መሆኑን ብቻ አሳያቸው። ሰዎች እስከ ሞትም ድረስ የተኮነኑ መሆናቸውን አሳያቸው፤ ነገር ግን ሮሜ 8:1 አንድ ሰው ክርስቶስን እንደ አዳኙ ሲቀበል በሕግ መኮነኑ እንደሚያበቃ ይናገራል። ሕግ ካወጀበት ኩነጅ ነጻ ይሆናል።

ጳውሎስ አማኞች ከሕግ ሥራ ነጻ ናቸው ሲል ሁለት ነገሮችን ማለቱ ነው፡- 1) አማኞች በኃጢአታቸው ምክንያት በዘላለም ሞት ከመኮነን ነጻ ናቸው። ሕግ ሰዎችን ሁሉ በኃጢአታቸው ምክንያት በእግዚአብሔር ቁጣ ኮንኖአቸዋል፤ ዳሩ ግን አንድ ሰው ክርስቶስን በሚቀበልበት ጊዜ እግዚአብሔር ጻድቅ ይለዋል። አስቀድሞ የነበረው ሰው በመስቀል ላይ ከክርስቶስ ጋር ይዋታል። በትንሣኤውም ከክርስቶስ ጋር አዲስ ሰው ይሆናል። አዲስ ሰው ስለሆነም ሕግና ኩነዜ በእርሱ ላይ ሊሠለጥኑ አይችሉም። ከዚህ በኋላ በሕግ ሊኮነን አይችልም። ሕግ ከሚያዘው ከኃጢአት፣ ከዘላለም ሞትና ከእግዚአብሔር መለየት ቅጣቶች ሁሉ ነጻ ይሆናል።

2) ነገር ግን ጳውሎስ፣ አማኞች የኃጢአትና የሞት የመቆጣጠሪያ መመሪያ መሠረት የነበረው ኩነዜ ተነሥቶላቸዋል ማለቱ ነው። በሮሜ 7:21 ና 23 እንደምናየው «ሕግ» የሚለው የሮሜ 8:2 አሳብ «በቁጥጥር ሥር የሚያውል መመሪያ» ማለት ነው። ጳውሎስ በክርስቶስ ሥራ ምክንያት አማኞች አዲስ በቁጥጥር ሥር የሚያውል መመሪያ አላቸው ይላል። ይህም የመንፈስ ቅዱስና የሕይወት መመሪያ ነው። በኃጢአትና ሞት መመሪያ ቁጥጥር ሥር ከእንግዲህ አይሆንም። ኃጢአትንና ኃጢአተኛ ባሕርያቸው በማድረግ የሚፈልግባቸውን ነገር መኮነናቸው አብቅቷል። በኃጢአት ባርነት ገበያ ውስጥ ለመኖር መኮነናቸው ቀርቷል። አሁን በውስጣቸው አዲስ ኃይል አለ። ሁልጊዜ በኃጢአትና በሞት ቁጥጥር ሥር ከመሆን ነጻ ያደረጋቸው አዲስ የመቆጣጠሪያ መመሪያ በውስጣቸው አለ።

ይህንን አዲስ ኃይልና አዲስ የመቆጣጠሪያ መመሪያ እንዴት ተቀበሉ? ጳውሎስ ከቁ. 3-4 ባለው ክፍል ውስጥ ይህንን ይገልጣል። ኢየሱስ፣ ሰዎች ሊያደርጉ የማይችሉትን ነገር አደረገ። በአሮጌው የኃጢአት ተፈጥሮአቸው ምክንያት፣ ሰዎች የእግዚአብሔርን ሕግ መጠበቅ አልቻሉም። ለዚህ ነው ሕግ ሊያድናቸው ያልቻለው። በአሮጌው ተፈጥሮ ሕግ «ተዳከመ»፤ ነገር ግን ሰዎች ለራሳቸው ሊያደርጉት የማይችሉትን ነገር እግዚአብሔር ለእነርሱ አደረገላቸው። እግዚአብሔር ኢየሱስ ክርስቶስን ለሰው ልጆች ሕግን እንዲጠብቁና ለሰው ልጆች እንደ ኃጢአት መሥዋዕት ሆኖ እንዲሞት ላከው።

ጳውሎስ በቁ. 3 ላይ ኢየሱስን እንዴት በጥንቃቄ እንደሚገልጸው ተመልከት። «ሥጋ አስመስሎ ላከው» አይልም። ይህ ቢሆን ኖሮ ኢየሱስ

እንደ ሰው ሆነ እንጂ እውነተኛ ሰው አይደለም ማለት ይሆን ነበር። ኢየሱስ ኃጢአተኛ ሥጋ አለው» አይልም። ይኸ ማለት ኢየሱስ ራሱ ኃጢአተኛ ተፈጥሮ አለው ማለት ነው። ኢየሱስ የኃጢአት ተፈጥሮ ቢኖረው ኖሮ፣ ለሌሎች ኃጢአት ሳይሆን ለራሱ ኃጢአት መሞት ያስፈልገው ነበር። ጳውሎስ በከፍተኛ ጥንቃቄ ኢየሱስ «በኃጢአተኛ ሥጋ ምሳሌ» መጣ ይላል። ይህ ማለት ኢየሱስ የኃጢአት ተፈጥሮ የሌለው፣ እውነተኛ ሰው ነው ማለት ነው። እርሱ የኃጢአት ተፈጥሮ እንዳለው ሰው ነው። የራሱ የሆነ የኃጢአት ተፈጥሮ ስለሌለው ለሌሎች ኃጢአት መሞት ችሎአል።

ኢየሱስ የኃጢአት ተፈጥሮ የሌለው ሰው ስለነበር፣ ለሰው ልጆች በሙሉ ሕግ የሚጠይቀውን መመዘኛ በሙሉ ማሟላት የሚችል ሰው ነበር። እርሱ ኃጢአትን ስላላደረገ የሌሎችን የኃጢአት ቅጣት ለመከፈል እንደ ኃጢአት መሥዋዕት ሆኖ ለሌሎች መሞት ችሎአል። ጳውሎስ በቁጥር 3 እግዚአብሔር ኢየሱስን «በኃጢአት ምክንያት» ላከው ሲል ይህን ማለቱ ነበር። አዲሱ ትርጉም «ለኃጢአት መሥዋዕት ባደረገውም» የሚል ቃል በመጨመር፣ እግዚአብሔር ኢየሱስን የላከው ለምን እንደሆነ ግልጽ አድርጎታል። እግዚአብሔር የዓለምን ኃጢአት፣ ለኃጢአት መሥዋዕት ሆኖ ባቀረበው በሰብአዊው የኢየሱስ ሥጋ ኮነው። ኃጢአት የሌለበት ሆኖ፣ ዓለምን ወክሎ ሕግን በሙሉ ስለጠበቀ፣ የዓለምን ኃጢአት ዋጋ መክፈል ቻለ።

ኢየሱስ ለኃጢአት መሥዋዕት ሆኖ ለምን ሞተ? አማኞች በእግዚአብሔር ፊት ጻድቃን እንዲሆኑ ብቻ ሳይሆን፣ በመንፈስ በመራመድ የሕግን እውነተኛ መመዘኛ ማሟላት ይችሉ ዘንድም ነው። የሕግን እውነተኛ መመዘኛ ማሟላት ማለት አማኞች የብሉይ ኪዳን ሕግን በአጠቃላይ መታዘዝ አለባቸው ማለት አይደለም። በትምህርት 9 አማኝ በሕግ ሥር አይደለም ስንል ምን ማለታችን እንደሆነ ተመልክተናል። ከትርጉሞቹ አንዱ፣ አማኝ ከብሉይ ኪዳን ሕግ ለላቀ ነገር ለመገሳት ነጻ ነው ማለት እንደሆነ አይተናል። ከሕጉ በስተጀርባ ያለውን የእግዚአብሔር ዘላለማዊ መመዘኛ ለመታዘዝ ነጻ ናቸው። በተግባራቸው ብቻ ሳይሆን፣ በውስጥ ስሜታቸውና ዝንባሌያቸው እግዚአብሔርን መታዘዝን ለመፈለግ ነጻ ናቸው። በሉቃ. 10:27 ጌታ እንዳለው፣ የሕግ ዋና ይዘት «ጌታ አምላክህን በፍጹም ልብህ፣ በፍጹም ነፍስህ በፍጹም ኃይልህም በፍጹም አሳብህም ውደድ፣ ባልንጀራህም እንደ ራስህ

ውደድ» የሚል ነው። አማኞች ይህንን ከፍተኛ የሕይወት ደረጃ መኖር ይችሉ ዘንድ፤ ኢየሱስ የኃጢአት መስዋዕት ሆኖ ሞተ። አማኞች በዚህ መሠረት የሚኖሩት ግን በመንፈስ ሊመላለሱ ብቻ ነው።

ነገር ግን በመንፈስ መመላለስ ማለት ምን ማለት ነው? ጳውሎስ በሮሜ 5:8-9 እንደሚገልጸው በመንፈስ ቁጥጥር ሥር የዋለ አእምሮ ማለት ነው። እንደ መንፈስ ፈቃድ በመንፈስ ኃይል መኖር ማለት ነው። አንድ ሰው ሊያደርገው የሚፈልገውን ነገር መንፈስ በሚሰጠው ኃይል ማድረግ ማለት ነው።

12ኛ ጥያቄ፡- መንፈስ ቅዱስ እንድታደርግ የሚፈልግብህን ነገር ግን ልታደርጋቸው ያስቸገሩህን አምስት የተለያዩ ነገሮች ጻፍ።

ኢየሱስ በመስቀል ላይ በሠራው ሥራ ምክንያት አማኞች ከአንግዲህ ኃጢአትን ማገልገል የለባቸውም። ኃጢአትን ይቃወሙ ዘንድና የእግዚአብሔርን የተቀደሰ ዘላለማዊ ሕይወት ደረጃ ይኖሩ ዘንድ የሚረዳቸውን መንፈስ ቅዱስ ስለ ሰጣቸው፤ የእግዚአብሔርን ዘላለማዊ የጽድቅ ደረጃ መጠበቅ ይችላሉ።

ሮሜ 8:1-4 ማጠቃለያ፡- በክርስቶስ ውስጥ ያለቀው የእግዚአብሔር ሥራ አማኞችን ከሕግ ኩነቴ ነጻ አውጥቶ በመንፈስ ቅዱስ ወዳለ አዲስ ሕይወት አመጣቸው።

ሁለተኛ ቀን፡

ሮሜ 8:5-8

በሮሜ 8:1-4 ጳውሎስ አማኞች በመንፈስ ቅዱስ ያላቸውን አዲስ ሕይወት መግለጽ ይጀምራል። የዚህ ሕይወት መሠረቱ የክርስቶስ ሥራ ነው ብሏል። ክርስቶስ ሕግን በሙሉ ስለጠበቀና እንደ ኃጢአት መስዋዕት ሆኖ ስለሞተ፤ በእርሱ የሚያምኑ ሁሉ በዘለዓለም ሞት አይኮኑም። ከዚህም ሌላ በእርሱ የሚያምኑ ሁሉ በዚህ ሕይወት ኃጢአትና ሞትን እንዲያገለግሉ አይኮኑም። ለእነርሱ አሁን አዲስ ኃይል አላቸው፤ ይህም አዲስ ኃይል መንፈስ ቅዱስ ነው። በመንፈስ በሚመላለሱበት ጊዜ የእግዚአብሔርን ዘላለማዊ መመዘኛ ሊታዘዙ ይችላሉ።

ነገር ግን በመንፈስ መመላለስ ማለት ምን ማለት ነው? አማኞች ይህን እንዴት ማድረግ ይችላሉ? በሮሜ 8:5-8 ጳውሎስ ይህንን ሁለት

ዓይነት የሕይወት መንገዶች አሉ በማለት ይገልጻል። በምድር ላይ የሚኖር ሰው ሁሉ ከሁለቱ በአንዱ መንገድ ይኖራል።

13ኛ ጥያቄ፡- ሮሜ 8:5-9 አንብብ። ጳውሎስ በእነዚህ ቁጥሮች የሚገልጣቸው ሁለቱ የሕይወት መንገዶች የትኞቹ ናቸው?

14ኛ ጥያቄ፡- ሀ) በሥጋ ፈቃድ የሚመላለሱ ሰዎች የሚያስቡት ምንድን ነው? ለ) በእነዚህ ቁጥሮች «ሥጋ» ማለት ምን ማለት ነው? ሐ) በመንፈስ ፈቃድ የሚመላለሱ ሰዎች የሚያስቡት ምንድን ነው?

15ኛ ጥያቄ፡- ሀ) እንደ ሥጋ ማሰብ ውጤቱ ምንድን ነው? ለ) እንደ መንፈስ ማሰብ ውጤቱ ምንድን ነው?

16ኛ ጥያቄ፡- ሀ) አእምሮው በሥጋ ቁጥጥር ሥር ባለው ሰውና በእግዚአብሔር መካከል ያለው ግንኙነት ምንድን ነው? ለ) አእምሮው በሥጋ ቁጥጥር ባለው ሰውና በእግዚአብሔር ሕግ መካከል ያለው ግንኙነት ምንድን ነው?

በመንፈስ የሚኖረው የአዲስ ሕይወት መግለጫ

ሮሜ 8:5-8

በሮሜ 8:5-8 ጳውሎስ ስለ ሁለቱ የሕይወት መንገዶች ይናገራል። እያንዳንዱ ሰው ከእነዚህ ሁለት መንገዶች በአንዱ ይኖራል። እነዚህ መንገዶች የመንፈስ መንገድና የሥጋ ወይም የቀድሞ የኃጢአት ተፈጥሮ መንገዶች ናቸው። የማያምኑ ሰዎች ከእነዚህ ከሁለቱ መንገዶች የትኛውን እንደሚኖሩ ምርጫ የላቸውም። የእግዚአብሔር መንፈስ ስለሌላቸው፤ እንደ ሥጋ ፈቃድ መኖራቸው የግድ ነው፤ ነገር ግን በክርስቶስ የሚያምኑ ሰዎች የእግዚአብሔር መንፈስ በውስጣቸው አለ። የቀድሞው የኃጢአት ተፈጥሮ የምንለው ሥጋም አላቸው፤ ስለዚህ አማኞች ከእነዚህ ሁለት መንገዶች በአንዱ ይኖራሉ።

እንደገና «ሥጋ» የሚለው ቃል በዚህ ጥቅስ ውስጥ ስለ ሰው አካል የሚናገር አይደለም። የሰው አካል ክፉ ነው ማለት አይደለም። «ሥጋ» የሚለው ቃል ሰዎች ሰብአዊ ፍጡር ስለሆኑ ስለ ቀድሞ ስሜታቸውና ድካማቸው የሚናገር ነው። የአዳምና የሔዋን ልጆች ሆነው በመፈጠራቸው የሰዎች ምንነትን የሚገልጥ ነው። «ሥጋ» የሚለውን ቃል የሚገልጥ ጠቃሚ ሐረግ «አሮጌው የኃጢአት ተፈጥሮ» የሚል ነው። ከጌታ ኢየሱስ በስተቀር ሰዎች ሁሉ ሲወለዱ ጀምሮ ያላቸው

ተፈጥሮ በክርስቶስ አዲስ ፍጥረት ከሆኑ በኋላ እንኳ ከእነርሱ ጋር የሚኖር ነው።

በቁ. 5 ጳውሎስ ሁለት ዓይነት ሰዎች እንዳሉ ይናገራል። እነርሱም አሮጌው የኃጢአት ተፈጥሮ እንዲያደርጉ የሚፈልገውን ነገር የሚያደርጉና መንፈስ እንዲያደርጉ የሚፈልገውን ነገር የሚያደርጉ ናቸው። የእነዚህ ሰዎች ተግባር የሚወሰነው በሚያስቡት ነገር ነው። አንድ ሰው ሁልጊዜ የሚያስበው አሮጌው የኃጢአት ተፈጥሮው እንዲያደርገው የሚፈልገውን ነገር ከሆነ፤ ተግባሩ በአሮጌው የኃጢአት ተፈጥሮ ቁጥጥር ሥር ይሆናል። አንድ ሰው ሁልጊዜ የሚያስበው መንፈስ ቅዱስ እንዲያደርግ ስለሚፈልገው ነገር ከሆነ፤ ተግባሩ በመንፈስ ቁጥጥር ሥር ይሆናል። መንፈሳዊ ድል ወይም ሽንፈት የሚጀምረው ከአእምሮ ነው። የአንድን ሰው አእምሮ የሚቆጣጠረው፤ ተግባሩንም ጭምር ነው። አንድ ሰው እራሱን እንዴት እንደሚያስደስትና ፍላጎቱን እንዴት እንደሚያረካ በማሰብ ጊዜውን የሚያጠፋ ከሆነ፤ በኃጢአት ተግባር ላይ ይወድቃል። ጊዜውን የሚያጠፋው እግዚአብሔርን እንዴት ደስ እንደሚያስኝ በማሰብ ከሆነ፤ ሕይወቱ እግዚአብሔርን እየታዘዘች ትኖራለች።

ለምሳሌ የኃጢአት ተፈጥሮአቸው ስለሚመኘው ነገር ሁሉ የሚያስቡ ሰዎች፤ ስለ ገንዘብና በገንዘባቸው ስለሚገዙት ነገር ብቻ በማሰብ ጊዜያቸውን ያሳልፋሉ። ሥጋዊ ደስታን ስለ ማግኘትና በምችት፤ በቀልድና በቧልት ጊዜን ስለ ማጥፋት ብቻ ያስባሉ። ስለ ፍትወተ ሥጋ ፍላጎት በማሰብ ጊዜያቸውን ያጠፋሉ። ከሌሎች ክብር፤ ዝናንና ታዋቂነትን ስለ ማግኘትና በሌሎች ላይ ተጽዕኖ በማድረግ በምድራዊ ሕይወት ውስጥ የሚፈልጉትን ነገር እንዴት ማግኘት እንደሚችሉ ያስባሉ። አእምሮአቸውን በዓለማዊ ነገር የሚሞሉ መጻሕፍትና ጋዜጦችን በማንበብ፤ ቪዲዮና ፊልም በማየትና ዘፈኖችን በመስማት ያሳልፋሉ። አእምሮአቸውም በሥጋዊ አሳብ ማለትም በኃጢአት ተፈጥሮአቸው ቁጥጥር ሥር ይሆናል። በዚህ ዓይነት የሰው አእምሮ በኃጢአታዊ ተፈጥሮ ቁጥጥር ስር ሲሆን፤ ወዲያውኑ ተግባሩም በኃጢአታዊ ተፈጥሮው ቁጥጥር ሥር ይሆናል። የአኗኗር ሥልቱም በራሱ የኃጢአት ተፈጥሮ ቁጥጥር ሥር ይሆናል፤ ወዲያውኑም ገብጋባና ስስታም ይሆናል። በፍትወተ-ሥጋ ወይም በሌሎች ጊዜያዊ ደስታ በሚሰጡ ኃጢአቶች ውስጥ ይወድቃል። ወዲያውኑ በትዕቢትና በራስ ወዳድነት ይሞላል።

በሌላ አንጻር፡ አእምሮአቸውን እግዚአብሔርን ደስ በሚያሰኝ ነገር የሚሞሉ ሰዎች፡ ሕይወታቸው ለእግዚአብሔር ታዛዥ ይሆናል። ስለ እግዚአብሔር በማሰብና በየጊዜው በጸሎት ከእርሱ ጋር በመነጋገር ጊዜያቸውን ያጠፋሉ። «በዚህ ሁኔታ ውስጥ ኢየሱስ እንዲያደርገው የሚፈልገው ነገር ምንድን ነው?» እያሉ ሁልጊዜ እራሳቸውን ይጠይቃሉ። ያለማቋረጥ መጽሐፍ ቅዱሳቸውን ያጠናሉ። ጥቅሶችን በቃላቸው በማጥናትና በሚያጠናቸው ጥቅሶች ላይ ያሉትን አሳቦች ቀኑን ሙሉ ሲያስቡት ይውላሉ። ክርስቲያናዊ የሆኑ መጻሕፍትንና መጽሔቶችን ያነባሉ። መንፈሳዊ መዝሙሮችንና መልእክቶችን ያዳምጣሉ። ከሌሎች ክርስቲያኖች ጋር በሚሆኑበት ጊዜ ስለ ክርስቶስ ስለሆነው ነገር ይጫወታሉ። አእምሮአቸው በመንፈሳዊ ነገር ቁጥጥር ሥር ስለሆነ፡ መንፈስ ተግባራቸውን ይቆጣጠራል። የመንፈስ የሆነውን ነገር ስለሚያስቡ፡ የተቀደሰና ፈሪህ-እግዚአብሔር የሞላበትን ሕይወት ይኖራሉ።

17ኛ ጥያቄ፡- ሀ) በዚህ ወር ያነበብኳቸው መጻሕፍቶች ወይም መጽሔቶች ምን ዓይነት ናቸው? ለ) በዚህ ዓመት ያየሃቸው ቪዲዮዎችስ ምን ዓይነት ናቸው? ሐ) በዚህ ሳምንት የሰማኸው ሙዚቃስ ምን ዓይነት ነው? መ) በዚህ ሳምንት ስለምን በማሰብ ጊዜህን አባከንክ? ሠ) እነዚህ ነገሮች አእምሮህን በኃጢአት ተፈጥሮ ቁጥጥር ሥር እንዲውሉ የሚያደርጉ ናቸው ወይስ በመንፈስ ቁጥጥር ሥር የሚያደርጉ?

18ኛ ጥያቄ፡- ሀ) አንዳንድ ጊዜ አእምሮህ የኃጢአት ተፈጥሮ ነገሮችን በማሰብ እንዲሞላ የምታደርግባቸውን ሁኔታዎች የሚያሳዩ፡ ቢያንስ ሦስት ምሳሌዎችን ጥቀስ። ለ) በእነዚህ ሁኔታዎች ምክንያት አእምሮህ በኃጢአት ተፈጥሮ ቁጥጥር ሥር እንዲውል በማድረግህ የሠራሃቸውን ኃጢአቶች ጥቀስ። ሐ) በእነዚህ ሁኔታዎች ላይ አእምሮህ በእግዚአብሔር መንፈስ ቁጥጥር ሥር እንዲሆን እንዴት ማድረግ ትችላለህ?

በቁ. 6 ላይ ጳውሎስ እነዚህ ሁለቱም የአኗኗር ስልቶች የየራሳቸው የሆነ ውጤት እንዳላቸው ይናገራል። የኃጢአት ተፈጥሮውን እንዴት ደስ እንደሚያሰኝ የሚያስብ ሰው ወደምትና ወደ ጥፋት የሚመሩ ተግባሮችን ይፈጽማል። እራሱንና ከሌሎች ጋር ያለውን ኅብረት የሚያጠፋ ተግባሮችን ይፈጽማል። ለምሳሌ ትዕቢቱ፡ መራርነቱና

አሾክጂኪነቱ ከሌሎች ጋር ያለውን ኅብረት ያጠፋበታል። ጭንቀቱ ወይም ለተለያዩ ዕዎችና የአልኮል መጠጦች ያለው ሱሰኛነት አካላቱን ይጎዳታል። በፍትወተ ሥጋ ተግባሩ፣ ትዳሩንና ሰውነቱን ያጠፋል። እስካሁን ያላገባ ከሆነ ደግሞ ፍተወተ ሥጋው ወደፊት ደስተኛ ትዳር የመመሥረት ተስፋውን ያጨልማል። ራስ ወዳድነቱና ለሌሎች ፍቅረ ቢስነቱ፣ ከሚስቱ ወይም ከወላጆቹ ጋር ያለውን ኅብረት ያጠፋበታል። ለገንዘብና ለቁሳዊ ነገሮች ያለው ከፍተኛ ፍላጎት ከልጆቹ ጋር ሊኖረው የሚገባውን ውድ ጊዜ በመስረቅ ቤተሰቡን ያፈራርስበታል። ኢታማኝነቱና አታላይነቱ በሰዎች ዘንድ ያለውን መልካም ስምና ለክርስቶስ ምስክርነቱን ያጠፋበታል። አንድ ሰው የሚፈጽመው ማንኛውም ኃጢአት ከእግዚአብሔር ጋር ያለውን ኅብረት ያበላሽበታል። አንዳንድ ጊዜ የአንድ ሰው ኃጢአት በቀጥታ ወደ ሥጋዊ ሞት እንኳ ሊመራው ይችላል። የኃጢአት ተፈጥሮውን ደስ ለማሰኘት የሚያስብ ሰው፣ እራሱንና ከሌሎች ጋር ያለውን ኅብረት የሚያጠፋ ተግባር ይፈጽማል።

በሌላ አንጻር ስናይ ደግሞ መንፈስን እንዴት ደስ እንደሚያሰኝ የሚያስብ ሰው ወደ ሕይወትና ሰላም የሚመሩ ነገሮችን ያደርጋል። ሌሎችን ሲያስቀድም፣ ቁጣን ወይም መራራነትን ሲያቆም፣ ከሌሎች ጋር ያለውን ግንኙነት በማሳደግ ሰላምን ከሰዎች ጋር ያደርጋል። እራስን መግዛት ሲማር ወደተሻለና የተሟላ ሕይወት ይመጣል። ትሕትናን ሲለማመድ በሌሎች ዘንድ መከበርን ያተርፋል። መንፈስ ቅዱስን እንዴት ደስ እንደሚያሰኝ የሚያስቡ ሰዎች፣ ለራሳቸው ብልጽግናንና የተሟላ ሰላማዊ ሕይወትን የሚፈጥሩላቸውን ነገር ያደርጋሉ። ጠንካራ የሆነ የክርስትና ሕይወት፣ ምስክርነታቸውም ለሌሎች ከእግዚአብሔር ዘንድ ዘላለማዊ ሕይወትንና ሰላምን ያመጣላቸዋል። በመንፈስ ቅዱስ ቁጥጥር ሥር የዋለ አእምሮ ሕይወትና ሰላምን ያመጣል።

19ኛ ጥያቄ፡- ለ17ኛ ጥያቄ የጻፍካቸውን ኃጢአቶች አስብ። ሀ) እነዚህ ኃጢአቶች ሞትንና ጥፋትን እንዴት ወደ ሕይወትህና ከሌሎች ጋር ወዳለህ ኅብረት እንደሚያመጡ ጻፍ። ለ) በእነዚህ የሕይወት ክፍሎችህ ለመንፈስ ቅዱስ ቁጥጥር እራስን አሳልፎ መስጠት ሰላምና ሕይወትን ለራስህና ከሌሎች ጋር ላለህ ግንኙነት እንዴት እንደሚሰጥ ተናገር።

በቁ. 7 ላይ በኃጢአት ተፈጥሮ ቁጥጥር ሥር ያለ አእምሮ ለምን ወደ ሞት እንደሚያመራ ጳውሎስ ይገልጻል። አእምሮው በኃጢአት ተፈጥሮ ቁጥጥር ሥር የሆነ ሰው ከእግዚአብሔር ጋር ጥል ነው። በዚያን ጊዜ ከእግዚአብሔር ጋር በጦርነት ውስጥ ያለ የእግዚአብሔር ጠላት ነው። በራሱ አሮጌ የኃጢአት ተፈጥሮ ቁጥጥር ሥር እንዲሆን እስከፈቀደ ድረስ፤ እግዚአብሔርን ደስ ሊያሰኝ ወይም የእግዚአብሔርን ሕግ ሊታዘዝ አይችልም። አንድ የማያምን ሰው ሁልጊዜ በአሮጌው የኃጢአት ተፈጥሮው ቁጥጥር ሥር ስለሆነ ሁልጊዜ ከእግዚአብሔር ጋር በጦርነት ላይ ነው። ቢሆንም አንድ አማኝ ደግሞ እራሱን ከእግዚአብሔር ጋር ጠላትነትን ሊፈጥር ይችላል። በኃጢአት ተፈጥሮ ቁጥጥር ሥር እንዲሆን እስከፈቀደ ድረስ፤ እራሱን ከእግዚአብሔር በተቃራኒ ጎን አስቀምጧል ማለት ነው።

20ኛ ጥያቄ፡- ሀ) ኃጢአትን እያደረግህ ባለህ ጊዜ ወደ እግዚአብሔር ያለህ ዝንባሌ ምንድን ነው? ለ) ኃጢአትን ካደረግክ በኋላ ወደ እግዚአብሔር ያለህ ዝንባሌ ምንድን ነው?

ጳውሎስ በቁ. 7 ና 8 የሚለውን ነገር መረዳት ቀላል ነው። አንድ ሰው ኃጢአትን በሚፈጽምበት ጊዜ ከእግዚአብሔር ጋር ጠላትነት ያበጃል። በዚያ ወቅት አሮጌው የኃጢአት ተፈጥሮ ይቆጣጠረዋል፤ ስለዚህ የሚለውና የሚያደርገው ነገር ሁሉ ከእግዚአብሔር ጋር የሚቃረን ይሆናል። ኃጢአትን ካደረገ በኋላ፤ ከእግዚአብሔር እንደራቀ ይሰማዋል፤ ምክንያቱም እራሱን ከእግዚአብሔር ጋር ለጦርነት አስቀምጧልና። ኃጢአቱን እስኪናዘዝ ድረስ ከእግዚአብሔር ጋር የነበረው ኅብረቱ ይቋረጣል።

አእምሮው በኃጢአት ተፈጥሮ ቁጥጥር ሥር እንዲሆን የፈቀደ ሰው እግዚአብሔርን ደስ ማሰኘት ወይም መታዘዝ አይችልም። እራሱን እንዴት ደስ እንደሚያሰኝ እስካሰበ ድረስ፤ ወደ ሞት የሚመራ ኃጢአት ያደርጋል። አእምሮውን በመንፈስ ቅዱስ ቁጥጥር ሥር በማዋልና እግዚአብሔርን በመንፈስ ቅዱስ ኃይል ደስ ለማሰኘት በማሰብ ብቻ ሰው የእግዚአብሔርን ሕግ ሊታዘዝና እግዚአብሔርንም ደስ ሊያሰኝ ይችላል።

ስለሆነም ሮሜ 8፡5-8 ሁለት ዓይነት የአኗኗር መንገዶችን ይናገራል። የአንድ ሰው አእምሮው በኃጢአት ተፈጥሮ ቁጥጥር ሥር እስከሆነ ድረስ፤ ራሱን ከሌሎች ጋር ላለው ኅብረት ሞትና ጥፋትን

የሚያመጣ ኃጢአት የተዋላ ሕይወትን ይመራል። አእምሮው በመንፈስ ቅዱስ ቁጥጥር ሥር ከዋለ ግን፣ እራሱን ከሌሎች ጋር ላለው ግንኙነት ሕይወትና ሰላምን የሚሰጥ ሕይወት ይመራል።

21ኛ ጥያቄ፡- አእምሮህ በእግዚአብሔር መንፈስ ቁጥጥር ሥር እንደሆነ ለማረጋገጥ በዚህ ሳምንት ምን ታደርጋለህ? ቢያንስ ሦስት ተግባራዊ ነገሮችን በማስታወሻ ደብተርህ ላይ ጻፍ።

የሮሜ 8፡5-8 ማጠቃለያ፡- የሰው ልጅ የአኗኗር መንገድ በአእምሮው ቁጥጥር ሥር ያለ ነው። አእምሮአቸው በኃጢአት ተፈጥሮ ቁጥጥር ሥር ከሆነ፣ ሞትን የሚያስከትል የኃጢአት ተግባር ይፈጽማል። አእምሮአቸው በመንፈስ ቅዱስ ቁጥጥር ሥር ከሆነ ግን፣ ወደ ሕይወትና ሰላም የሚመራ ተግባር ይፈጽማሉ።

ሦስተኛ ቀን፡

ሮሜ 8፡9-13

በሮሜ 8፡1-8 ጳውሎስ በመንፈስ ቅዱስ የሆነውን አዲስ የሕይወት መንገድ አስተዋውቋል። ይህ የሕይወት አኗኗር ክርስቶስ በመስቀል ላይ በፈጸመው ተግባር የተገኘ ነው። ይህ የሕይወት መንገድ የሰው አስተሳሰብ በመንፈስ ቅዱስ ቁጥጥር ሥር ሲውል እንጂ፣ በኃጢአት ቁጥጥር ሥር ከዋለ አይሆንም።

አሁን ጳውሎስ ይህ ደብዳቤ ወደሚደርሳቸው አማኞች መልእክቱን በቀጥታ በማዞር እንዲህ ይላቸዋል፡- «ልትኖሩት የሚገባ ሕይወት እንዲህ ዓይነቱን ነው። እናንተ መንፈስ ቅዱስ በውስጣችሁ የሚኖር ሰዎች ናችሁ። የሚያስፈልጋችሁ ኃይል ሁሉ ከእናንተ ጋር አለ፤ ስለዚህ ልትኖሩት የሚገባችሁን ይህንን አዲስ ሕይወት ኑሩ»።

22ኛ ጥያቄ፡- ሮሜ 8፡9-13 አንብብ። ሀ) የጳውሎስን መልእክት የሚያነቡ ሰዎች «በሥጋ» ነበሩ ወይስ «በመንፈስ»? ለ) በዚህ ጥቅስ መሠረት «በመንፈስ» ማለት ምን ማለት ነው?

23ኛ ጥያቄ፡- ሀ) በዚህ ጥቅስ መሠረት የክርስቲያን መለያ ምልክት ምንድን ነው? ለ) አንድ ሰው በውስጡ መንፈስ ቅዱስ ከሌለው፣ ያ ሰው ምን ዓይነት ሰው ነው? ሐ) በዚህ ክፍል መሠረት አንድ ሰው ክርስቶስን በእውነት የሚያምን ከሆነ፣ መንፈስ ቅዱስ ላይኖረው ይችላል??

24ኛ ጥያቄ፡- ሀ) በዚህ ክፍል መሠረት መንፈስ ቅዱስ የማን መንፈስ ነው? ለ) የዚህስ ነገር ጥቅሙ ምንድን ነው?

25ኛ ጥያቄ፡- ሀ) በአንድ ሰው ሕይወት ውስጥ ክርስቶስ በሚኖርበት ጊዜ የዚያ ሰው ሰውነት ምን ይሆናል? ለ) መንፈሱስ ምን ይሆናል? ሐ) ከዚያስ በኋላ ሰውነቱ ምን ይሆናል?

26ኛ ጥያቄ፡- ሀ) በቁጥር 12 እንደተጻፈው የአንድ አማኝ ግዴታ ምንድን ነው? ለ) ይህንን እንዲያደርግ ግዴታ የተጣለበት ለምንድን ነው? በዚህ ምዕራፍ በሙሉ ያጠናኸውን ትምህርት እንደገና በማሰብ አሰላስለው።

27ኛ ጥያቄ፡- ሀ) በቁ. 13 መሠረት አንድ አማኝ እንዲኖረው የታሰበለትን በመንፈስ የመኖር ሕይወት እንዴት ሊኖረው ይችላል? ለ) ይህንን በመኖር ፋንታ እንደ ኃጢአት ተፈጥሮ ፈቃድ ከኖረ ምን ይሆናል? ሐ) በመንፈስ ከኖረ ምን ይሆናል።

በመንፈስ የሚኖረው የአዲስ ሕይወት ኃይል፡- ይህ በአማኞች ሁሉ ውስጥ የሚኖረው መንፈስ ቅዱስ ነው።

ሮሜ 8:9-11

በሮሜ 8:5-8 ጳውሎስ ሁለት ዓይነት የሕይወት መንገዶች እንዳሉ ይገልጻል። እነዚህም በኃጢአት ተፈጥሮ ቁጥጥር ሥር ያለ ሕይወትና በመንፈስ ቅዱስ ቁጥጥር ሥር ያለ ሕይወት ናቸው። በሮሜ 8:9 አማኞች ሁሉ «በመንፈስ» ናቸው ይላል። ይህ ማለት መንፈስ ቅዱስ በእያንዳንዱ አማኝ ሕይወት ውስጥ ስለሚኖር የእያንዳንዱ አማኝ ሕይወት በመንፈስ ቁጥጥር ሥር ካለው ሕይወት የሚቆጠር ነው ማለት ነው። ጳውሎስ «የእግዚአብሔር መንፈስ በእናንተ ቢኖር» ሲል የሮሜ ክርስቲያኖች የእግዚአብሔር መንፈስ እንዳላቸው ተጠራጥሮ አልነበረም። በዚህ ቦታ «ቢኖር» ተብሎ የተተረጎመው የግሪክ ቃል ትርጉም «ስላለ» ማለት ነው። የሮም ክርስቲያኖችም ሆኑ አማኞች ሁሉ በውስጣቸው የሚኖር መንፈስ ቅዱስ ወደ እርሱ ይመጣና በውስጡ መኖር ይጀምራል። አንድ ሰው ኢየሱስ ክርስቶስን አምኖ፣ እርሱን ለመከተል ውሳኔ ሲያደርግ መንፈስ ቅዱስ ወዲያውኑ ወደዚህ ሰው በመምጣት፣ በእርሱ ውስጥ መኖር ይጀምራል። ጳውሎስ ይህንን «የክርስቶስ መንፈስ የሌለው ግን ይኸው የእርሱ ወገን አይደለም» በማለት ግልጽ አድርጎታል። የክርስቲያን መለያ ምልክቱ፣ አንድ ሰው የክርስቶስ የመሆኑ ማረጋገጫ መንፈስ ቅዱስ ያለው መሆኑ ነው።

28ኛ ጥያቄ፡- ሀ) አንተ የምታውቃቸው ሰዎች፡ ሰው መንፈስ ቅዱስን ተቀበለ ብለው የሚያምኑት መቼ ነው? ለ) በዚህ ክፍል መሠረት አንድ ሰው መንፈስ ቅዱስን የሚቀበለው መቼ ነው?

ይህ ክፍል ግልጽ እንደሚያደርገው፡ አንድ ሰው መንፈስ ቅዱስን የሚቀበለው ክርስቶስን ባመነበት ቅጽበት ነው። መንፈስ ቅዱስ ከሌለው፡ የክርስቶስ አይደለም። መንፈስ ቅዱስ ከሌለው፡ እውነተኛ ክርስቲያን አይደለም። በእርግጥ አንድ ሰው መንፈስ ቅዱስ ሊኖረውና በመንፈስ ቅዱስ ቁጥጥር ሥር ላይሆን ይችላል። የዚህ ክፍል አጠቃላይ አሳብ ይህ ነው። ጳውሎስ አማኞችን ሁሉ የሚያበረታታው በውስጣቸው የሚኖረው መንፈስ ቅዱስ ሕይወታቸውን እንዲቆጣጠራቸው እንዲፈቅዱለት ነው። የእግዚአብሔር ሕዝቦች እንደመሆናቸው መጠን፡ እንደ እግዚአብሔር ሕዝብ ሊኖሩ እንደሚገባ ይነግራቸዋል። ይህ ኑሮ ለመንፈስ ቅዱስ ቁጥጥር እራሱን አሳልፎ የመስጠት ሕይወት ነው።

ይህ ክፍል በተጨማሪ ስለ መንፈስ ቅዱስ ባሕርይ አንዳንድ ጠቃሚ ነገሮችን ያስተምራል። በቁ. 9 ላይ «የእግዚአብሔር መንፈስ» እና «የክርስቶስ መንፈስ» የሚለው ቃል በማቀያየር እንደተጠቀሰ ልብ በል። ደግሞም ጳውሎስ በቁ. 9 ላይ ስለ መንፈስ ሕልውና እንደተናገረ ሁሉ በአንድ ዓይነት በቁ. 10 ላይ ስለ ክርስቶስ፡ ስለ እራሱ ሕልውና እንደሚናገር አስተውል። እነዚህ ሁለት ነገሮች በመንፈስ ቅዱስና በወልድ መካከል ያለውን የቅርብ ግንኙነት የሚያሳዩ ናቸው። መንፈስ ቅዱስ የእግዚአብሔር አብም የእግዚአብሔር ወልድም የጋራ መንፈስ ነው። መንፈስ ቅዱስም ከአብና ከወልድ ጋር ያለውን የቅርብ ቁርኝት በአንድ ሰው ሕይወት ውስጥ መንፈስ ቅዱስ ሲኖር አብና ወልድም እንዳሉ በመገለጹ እናያለን።

29ኛ ጥያቄ፡- ሀ) ሥላሴ የሆነው እግዚአብሔር በሕይወትህ ውስጥ በመንፈስ ቅዱስ አካላዊ ሕልውና በመኖሩ ምን ይሰማሃል? ለ) እግዚአብሔር በሕይወትህ ውስጥ የሚኖር ከሆነ፡ ልትኖረው የሚገባህ ሕይወት ምን ዓይነት ነው?

በ1ኛ ቆሮ. 6፡19-20 ጳውሎስ ሲናገር፡ የአማኝ ሰውነት የእግዚአብሔር ማደሪያ የሆነው የመንፈስ ቅዱስ ቤተመቅደስ ስለሆነ፡ በሰውነቱ እግዚአብሔርን ማክበር አለበት ይላል። እያንዳንዱ አማኝ በመንፈስ ቅዱስ ቁጥጥር ሥር የሚኖር ሕይወትን መፈለግና የተቀደሰ

ሕይወት መኖር አለበት፤ ምክንያቱም ቅዱስ የሆነው እግዚአብሔር በውስጡ ይኖራልና።

ቁ. 10 ና 11 እንደሚገልጹት አማኞች ክርስቶስ በመንፈስ ቅዱስ አካላዊ ሕልውና በውስጣቸው ቢኖርም እንኳ፡ የሚሞት አካል አላቸው። ይህ የኃጢአት እርግጥን አንዱ አካል ነው። አማኞች ከአዳም የወረሱት ሰብአዊነት ስላለባቸው በአካል የግድ መሞት ነበረባቸው። በክርስቶስ ኢየሱስ ሥራ በሆነው እምነት እግዚአብሔር ጻድቃን ስላላቸው፡ በአካል የሚሞት ሥጋ ቢኖራቸውም በመንፈስ ሕያዋን ናቸው። እንዲሁም አንድ ቀን ይህ የሚሞተው አካል ወደማይሞተውና ለዘለዓለም ወደሚኖርበት ሁኔታ ይለወጣል። እነዚህ ሁሉ የመንፈስ ቅዱስ ሕዝብ የመሆን በረከቶች ናቸው። መንፈስ ቅዱስ ለአማኙ አዲስ መንፈሳዊ ሕይወት አሁኑኑ የሰጣቸው ሲሆን፡ ለሥጋዊ አካላቸው ዘላለማዊ ሕይወትን ወደፊት ይሰጣቸዋል። የመንፈስ ሰዎች ከእግዚአብሔር በሆነው ሕይወት ደስ የሚሰኙ ናቸው።

በክርስቶስ የሚያምን ሰው ለዚህ ምን ምላሽ ይሰጣል? የእግዚአብሔር መንፈስ የሚኖርባቸው የመንፈስ ቅዱስ ሰዎች ስለሆኑ፡ እንዴት ሊኖሩ ይገባል? ጳውሎስ ይህንን በቁ. 12 ና 13 ይናገራል።

አዲሱን ሕይወት በመንፈስ ቅዱስ እንድንኖር የቀረበ ጥሪ

ሮሜ 8: 12-13

ጳውሎስ አማኝ እግዚአብሔርን የመታዘዝ ሕይወት የሆነውን አዲሱን ሕይወት ለመኖር የቻለው ክርስቶስ በመስቀል ላይ በሠራው ሥራ ምክንያት እንደሆነ ይናገራል (ሮሜ 8: 1-4)። ሁለት ዓይነት የሕይወት አኗኗሮች አሉ። እነርሱም በኃጢአት ተፈጥሮ ቁጥጥር ሥር ያለ ሕይወትና በመንፈስ ቅዱስ ቁጥጥር ሥር ያለ ሕይወት ናቸው (በሮሜ 8: 5-8)። ክርስቶስን እንደ ግል አዳኛቸው የተቀበሉ ሰዎች ግን የመንፈስ ቅዱስ ናቸው። በውስጣቸው የሚኖር የእግዚአብሔር መንፈስ ያላቸው ሲሆን፡ እርሱም በመንፈሳቸውና በሥጋቸው የዘላለምን ሕይወት ይሰጣቸዋል (ሮሜ 8: 9-11)። ሊኖሩት የሚገባ አንድ ዓይነት ሕይወት ብቻ አለ። አማኞች የመንፈስ ሰዎች ስለሆኑ፡ በመንፈስ ቅዱስ ቁጥጥር ሥር የመኖር ግዴታ አለባቸው። በመጀመሪያ፡ ጳውሎስ ከቁ. 5-8 የገለጠውን የኃጢአት ተፈጥሮ ሕይወት የመካድ ግዴታ አለባቸው። ወደዚህ የአኗኗር ስልት መቃወም ለአንድ አማኝ የማይታሰብ ነው፤

ምክንያቱም ይህ የአኗኗር ስልት የሞት የአኗኗር ስልት ነው። አካሉን፣ ከሌሎች ጋር ያለውን ኅብረትና ሕይወቱን የሚያጠፋ ነው። በክርስቶስ የማያምኑና ወደ ሞት የሚያዘግሙ ሰዎች የአኗኗር ስልት ነው፤ ስለዚህ አንድ አማኝ ይህንን የአኗኗር ስልት ማስወገድ አለበት። ሁለተኛ፡ ጳውሎስ በቁ. 5-8 እንደገለጸው፡ አማኞች መንፈስ ቅዱስ እንደሚፈልገው የአኗኗር ስልት መኖር አለባቸው። ይህ የአኗኗር ስልት ለአማኞቹ የተሰጠ የዘላለም ሕይወት ነው። አማኞች የመንፈስና የሕይወት ሕዝቦች ናቸው፤ ስለዚህ በመንፈስ ቅዱስ ቁጥጥር ሥር የሆነውን ሕይወት መምረጥ አለባቸው። የመንፈስን የአኗኗር ስልት ሲመርጡ፡ ለዘላለም የሚኖሩ የመንፈስ ሕዝቦች እንደሆኑ ያሳያሉ። በክርስቶስ ያመኑና መንፈሱ በውስጣቸው የሚኖርባቸው ሰዎች ብቻ በመንፈስ ቁጥጥር ሥር የሆነ ሕይወት መኖር ይችላሉ፤ ስለዚህ በመንፈስ ቅዱስ ቁጥጥር ሥር የሚኖሩ ሰዎች፡ የዘላለም ሕይወት ዋስትና አላቸው።

አማኞች የኃጢአት ተፈጥሮ አኗኗር ስልትን የሚከዱትና የመንፈስ ቅዱስን የአኗኗር ስልትን የሚከተሉት እንዴት ነው? በቁ. 13 ጳውሎስ «በመንፈስ ግን የሰውነትን ሥራ ብትገድሉ» ይላል። ይህ ምን ማለት ነው? ይህ ማለት፡ አማኝ በሕይወቱ የሥጋ ሥራ ብቅ ሲል ወዲያውኑ ሊገድለው ይገባል ማለት ነው፤ ስሕተት ናቸው ብሎ የሚያስባቸውን ማናቸውንም ነገሮች ማሰብም ሆነ መፈጸም፤ በመንፈስ ቅዱስ ኃይል እምቢ ማለት አለበት ማለት ነው፤ በሕይወቱ በሚኖሩ በማናቸውም ኃጢአቶች ላይ በየቀኑ ጦርነት መክፈት አለበት ማለት ነው። በሕይወቱ ማንኛውም ዓይነት ኃጢአት በቸልታ ማለፍ የለበትም ማለት ነው። ኃጢአት መሆኑን ከተገነዘበበት ቅጽበት ጀምሮ በመንፈስ ቅዱስ ኃይል ከሕይወቱ ሊያስወግደውና ሊገድለው የሚያስችለውን ማንኛውንም ነገር ማድረግ አለበት ማለት ነው። የኃጢአትን ተፈጥሮ ተግባራት በመግደል ብቻ የመንፈስን ሕይወት መኖር ይችላል።

አንድ ሰው በአትክልት ስፍራው በሚሠራበት ወቅት እባብ ቢያይ ምን ያደርጋል? ምንም ሳይዘገይ ይገድለዋል። እንጂ «ይህንን እባብ በቤቱ አካባቢ እንዲቆይ ማድረግ መልካም ነው። በጣም ቆንጆ መልክ ስላለው፡ እንደ ትንሽ ለማዳ እንስሳ እንጠብቀዋለን። ምናልባት ማንንም ሰው አይጎዳም ይሆናል። በአንድ ክፍል እስካስቀመጥነውና ወደ ክፍሉም ውስጥ እስካልገባ ድረስ ማንንም አይነድፍም። ምናልባት ሰውን ቢነድፍ እንኳ፡ ሰውየው ላይሞት ይችላል፤ መድኃኒት አይጠፋምና» ብሎ

አይተውም። እርሱ እባብን ቢያይና ዝም ብሎ ወስዶ ቢጠብቀው ሞኝነት ነው። አንድ ሰው እባብ በሚያገኝበት ጊዜ ምን ያደርገዋል? ይገድለዋልን? አዎን በፍጥነት የሚችለውን ሁሉ ነገር አድርጎ እባቡን ይገድለዋል።

ኃጢአት ሞትን እንደሚያመጣ እባብ ነው። ወደ ሕይወት የሞትን መንገድ ያመጣል። ይህም ሆኖ ብዙ ሰዎች ኃጢአትን በሕይወታቸው እያዩ ለመግደል ግን አንዳችም ሙከራ አያደርጉም። በዚህ ምትክ ከሕይወታቸው ሳያርቁት ያቆዩታል። ከኃጢአት ጋር መጫወትና ችል ብለው መተውን ይመርጣሉ። «ይህች ትንሽ ኃጢአት ናት። አትጎዳኝም። ተሳስቼ ከፈጸምኳትም ለጌታ ሁልጊዜ ልናዘዝ እችላለሁ» ይላሉ። ነገር ግን ያች ትንሽ ኃጢአት ብትሆንም እንኳ ሕይወታቸውን ልታጠፋ እንደምትችል መርዘኛ እባብ ናት።

ምናልባት እንዲህ ብለው ሊያስቡ ይችላሉ፡- «ስለዚህ ጠንካራ የፍትወት ፍላጎት ማሰብ አይጎዳም» ስለዚህ ይህንን አሳብ በመግደልስ ፈንታ ሊጫወቱበትና ደስ ሊሰኙበት ይችላሉ። ይህም አሳብ በኋላ ሊገድላቸው ይችላል። በዚህ ፈንታ ግን የፍተውት ፍላጎት ማሰቡን እንኳ እንቢ በማለት ሊገድሉት ይገባል። ወደ ጌታ ፈታቸውን በመመለስ ከእርሱ ብርታትን ሊጠይቁና ከፈተና እራሳቸውን ዞር ሊያደርጉ ይገባል።

ምናልባት «በኃጢአት ወደተፈተንሁበት ወደዚያ ስፍራ ብሄድ ምንም አይደለም» ብለው ሊያስቡ ይችላሉ ይሆናል፤ ስለዚህ ወደዚያ ስፍራ ይሄዱና እራሳቸውን ሊጎዳ የሚችል ኃጢአት ያደርጋሉ። ያንን ኃጢአት መግደል ማለት በጸሎት አማካኝነት በእግዚአብሔር መንፈስ መመራትና የኃጢአት ፈተና ሊያጋጥም ወደሚችልበት ስፍራ ከመሄድ መቆጠብ ማለት ነው።

ምናልባት «ክርስቲያን እህቴን፥ ወይም ወንድሜን፥ ወይም ሚስቴን፥ ወይም ልጆቼን መተቸት ምንም አይደለም፤ የኔ ትችት ይገባቸዋል» ብለው ሊያስቡ ይችላሉ፤ ስለዚህ በንግግራቸው የሰውን ልብ ይሰብራሉ። ያንን ኃጢአት መግደል ማለት ግን፥ የመንፈስ ቅዱስ ኃይልን በመጠቀም በቁጣ ልንናገረው ላሰብነው ሰው፥ እጅግ መልካም የሆነ ነገርን መናገር ማለት ነው። ሌሎችን ተጠያቂ ከማድረግ ይልቅ እራስን ተጠያቂ ለማድረግ ፈቃደኛ መሆን ማለት ነው።

ምናልባት «በቤት ወይም በትምህርት ቤት ወይም በመንገድ በምሄድበት ጊዜ ታማኝ ባልሆን ወይም ባታልል የሚጎዳ ነገር አይደለም፤ ምክንያቱም ሁሉም ሰው ያደርገዋል» ብለው ሊያስቡ ይችላሉ። ታማኝ ያለመሆንን ኃጢአት መግደል ማለት ግን፡ ሊጎዳን የሚችል ነገር ቢሆንም እንኳ፡ እውነተኛውንና ታማኝነት ያለበትን ነገር ለመናገርና ለማድረግ መፍቀድ ማለት ነው።

ብዙ ክርስቲያኖች ግን በኃጢአት ላይ አጠቃላይ ጦርነት መክፈት አይፈልጉም። መገደል እንዳለበት አደገኛ እባብም አይቆጥሩትም፤ ነገር ግን ከአጠገባቸው ሳያርቁ በኃጢአት ይጫወታሉ። የመንፈስ ቅዱስን አዲስ ሕይወት ለመኖር አማኞች በኃጢአት ላይ ጦርነት በመክፈት የአሮጌው የኃጢአት ተፈጥሮ ፍላጎቶች ብቅ በሚሉበት ጊዜ ወዲያው መገደል አለባቸው።

አማኞች አእምሮአቸው በመንፈስ ቅዱስ ቁጥጥር ሥር እስካልዋለ ድረስ (ሮሜ 8:5-8)፡ እነዚህን የኃጢአት ፍላጎቶች ለመግደል እንደማይችሉ ማስታወስ አለባቸው። የመንፈስ አሳብ በሆኑ ነገሮች ላይ ጠንካራ የሆነ የመጽሐፍ ቅዱስ ጥናት፡ ጸሎትና ጥምና ሊያደርግ ይገባል። አማኝ ይህ ሲሆን ብቻ የኃጢአት ተፈጥሮን ፍላጎት ለመግደልና ሕይወትን ለእግዚአብሔር ቁጥጥር አሳልፎ ለመስጠት በቀን ብዙ ጊዜ ጠንካራ ውሳኔ ያደርጋል፤ ዳሩ ግን በመንፈስ ቁጥጥር ሥር ያለ አእምሮና የአሮጌውን የኃጢአት ተፈጥሮ ፍላጎቶችን መግደል የእያንዳንዱ አማኝ ግዴታ ነው። መንፈስ ቅዱስ በውስጡ የሚኖር አዲስ ሰው ስለሆነ የኃጢአት ተፈጥሮውን ፍላጎት እንዲገድልና የመንፈስን አዲስ ሕይወት እንዲኖር ይጠበቅበታል። በመንፈስ ቅዱስ ኃይል የኃጢአታዊ ተፈጥሮውን ፍላጎት በሚገልበት ጊዜ ለዘለአለም የሚኖር የመንፈስ ሰው መሆኑን ያሳያል (ሮሜ 8:13)።

30ኛ ጥያቄ፡ - ሀ) የኃጢአት ተፈጥሮህን ፍላጎት ለመግደል የተቸገርክባቸው፡ የሕይወትህ ክፍሎች የትኞቹ ናቸው? ለ) በኃጢአት ፈተናዎች ላይ አጠቃላይ ጦርነት እንድትከፍት እግዚአብሔር ከአንተ ምን የሚጠብቅ ይመስልሃል?

በሮሜ 8: 1-13 ጳውሎስ ክርስቶስን እንደ ግል አዳኛቸው የተቀበሉ ሰዎች ሁሉ ከኃጢአት ጋር ለሚያደርጉት ትግል ልዩ የሆነ ኃይል እንዳላቸው ገልጿል። ይህ ልዩ የሆነ ኃይል በውስጣቸው ያደረው መንፈስ ቅዱስ ነው። ክርስቲያኖች መንፈስ ቅዱስ በውስጣቸው የሚኖር የመንፈስ ሰዎች ናቸው፤ ስለዚህ የመንፈስን አዲስ ሕይወት ለመኖር የሚችሉና መኖርም ያለባቸው ናቸው። አዲስ ሕይወትን ለመኖር አእምሮአቸው በመንፈስ ቅዱስ ቁጥጥር ሥር መሆንና (ሮሜ 8: 5-6) የኃጢአት ተፈጥሮን ፍላጎት መግደል አለባቸው (ሮሜ 8: 13)።

አንድ አማኝ የሥጋን ነገር ሲገድል፥ መንፈስ ቅዱስ በእርሱ ውስጥ እንደሚኖርና እንደሚሠራ ግልጽ የሆነ መረጃ ነው። የዘላለም ሕይወት ያለው ሰው መሆኑም ግልጽ ነው (ሮሜ 8: 13)። ጳውሎስ በመንፈስ ኃይል የሚመሩና የሚሄዱ ሰዎች ብቻ የእግዚአብሔር ልጆች ናቸው በማለት አሳቡን ይቀጥላል። በመንፈስ ቅዱስ ቁጥጥር ሥር መሆን፥ አንድ ሰው በእግዚአብሔር ቤተሰብ መካከል ለመሆኑ ግልጽ መረጃ ነው። አማኞች ሕይወታቸውን በመንፈሱ ቁጥጥር ሥር አድርገው መኖር ግዴታቸው የሆነው የእግዚአብሔር ልጆችና ወራሾች እንዲሆኑ መብት ስለተሰጣቸው ነው።

31ኛ ጥያቄ፡- ሮሜ 8: 11-17 አንብብ። በእግዚአብሔር መንፈስ የሚመሩ ብቸኛ ሰዎች እነማን ናቸው?

32ኛ ጥያቄ፡- ሀ) አማኞች ያልተቀበሉት መንፈስ ምን ዓይነት መንፈስ ነው? ለ) ይህ ማለት ምን ማለት ይመስልሃል? ሐ) አማኞች የተቀበሉት መንፈስ ምን ዓይነት ነው?

33ኛ ጥያቄ፡- አንድ ሰው የልጅነትን መንፈስ ስለተቀበለ ምን ማለት ይችላል?

34ኛ ጥያቄ፡- የእግዚአብሔር ልጆች መሆናችንን እንዴት እናውቃለን?

35ኛ ጥያቄ፡- የእግዚአብሔር ልጆች ስለሆንን ከዚህ ሌላ ምን ልንሆን እንችላለን?

36ኛ ጥያቄ፡- ከክርስቶስ ጋር ወራሾች የሆኑ ሁሉ ከእርሱ ጋር የሚካፈሉት ሁለት ነገሮች ምንድን ናቸው?

በመንፈስ የሚኖረውን ሕይወት ለመኖር የሚጠቅም ማነቃቂያ፡- የእግዚአብሔር ቤተሰብ አባል መሆን ሮሜ 8፡14-17።

በሮሜ 8 ጳውሎስ፡ አማኞች ሁሉ የመንፈስ ሕዝቦች ስለሆኑ፤ በመንፈስ ቅዱስ ቁጥጥር ሥር የሆነ ሕይወት መኖር እንዳለባቸው ተናግሯል። ይህንን ሲያደርጉ መንፈስ ቅዱስ ብቻ ሊሰጠው የሚችለው የዘላለም ሕይወት እንዳላቸው ያሳያሉ (ሮሜ 8፡13)። ለምን ይህ ይሆናል? ጳውሎስ በሮሜ 8፡14 ላይ ይህንን ይገልጣል። በእግዚአብሔር መንፈስ መመራት የሚችሉ ብቸኛ ሰዎች የእግዚአብሔር ልጆች ናቸው። አማኞች ሕይወታቸው በእግዚአብሔር መንፈስ እንዲመራና በእርሱ ቁጥጥር ሥር እንዲሆን በሚፈቅድበት ጊዜ፤ የእግዚአብሔር ልጆች መሆናቸውን በዚያ ያሳያሉ። መንፈስ ቅዱስ በሕይወታቸው ውሳኔዎችን ያደርጉ ዘንድ ውስጣዊ ምሪት የሚሰጣቸው ቢሆንም፤ ይህ ክፍል የሚናገረው ስለ ውስጣዊ ምሪት አይደለም። «በመንፈስ የሚመሩ» ማለት «ሕይወታቸው በመንፈስ ቅዱስ ቁጥጥር ሥር እንዲውል የሚፈቅዱ» ማለት ነው። አንድ ሰው ሕይወቱን በመንፈስ ቁጥጥር ሥር እንዲሆን የሚፈቅድ ከሆነ የእግዚአብሔር ልጅ ለመሆኑ እውነተኛ ማረጋገጫ ነው።

በቁ. 15 ላይ ጳውሎስ፤ አማኞች የእግዚአብሔር ልጆች የሆኑት እንዴት እንደሆነ ይናገራል። አማኞች የእግዚአብሔር ልጆች የሆኑት እንደ የማደጎ ልጅ ነው። አንድ ሰው ክርስቶስን በሚቀበልበት ጊዜ፤ የፍርሃትን መንፈስ አልተቀበለም ይላል። በዚህ ቦታ «መንፈስ» የሚለው ቃል ስለ መንፈስ ቅዱስ የሚናገር አይደለም፤ ነገር ግን ስለ ስሜት ወይም ዝንባሌ የሚናገር ነው። አንድ ሰው ክርስቶስን በሚቀበልበት ጊዜ፤ እግዚአብሔርን የሚፈራበት ማንኛውም ምክንያት ይወገዳል። በእርግጥ አሁንም ለእግዚአብሔር ክብርን ከመስጠት አንጻር እግዚአብሔርን ይፈራዋል፤ ያከብረዋልም፤ ዳሩ ግን እግዚአብሔርን የሚፈራበት ወይም የእግዚአብሔርን ቁጣ የሚፈራበት አንዳችም ምክንያት የለም። እግዚአብሔር ስለ ኃጢአት «ጥፋተኛ አይደለም» ብሎታል፤ ስለዚህ አዲሱ አማኝ የእግዚአብሔርን ቅጣት በማሰብ የሚፈራበት አንዳችም ምክንያት የለውም። የፍርሃት ስሜት ወይም ዝንባሌ አልተቀበለም፤ ነገር ግን በትክክል የዚህ ተቃራኒ የሆነ ነገርን ተቀብሏል። «የልጅነትን መንፈስ» ተቀብሏል። ይህ ማለት መንፈስ ቅዱስ እርሱን ወደ

እግዚአብሔር ቤተሰብ አንድ ጎልማሳ ልጅ ሊኖረው በሚችል መብትና ርስት አድርጎ የመጨመርን ሥራ ሠራ ማለት ነው።

37ኛ ጥያቄ፡ - ሀ) በምትኖርበት አካባቢ ልጅን የማደግ ልጅ የማድረግ ባህል እንዴት ነው? ለ) አንድ ቤተሰብ ልጅን እንደ ማደግ ልጅ የሚቀበለው መቼ ነው? ሐ) ልጅን እንደ ማደግ ልጅ በሚቀበልበት ጊዜ ምን ይሆናል? መ) ይህ የማደግ ልጅ የሚኖረው መብትና ዕድል ምንድን ነው?

በሮማ ባሕል የማደግ ልጅ ዛሬ በብዙ ዓለም ከምናውቀው ዓይነት ጨርሶ የተለየ ነበር። አንድ ወላጅ የሌለውን ሕፃን ልጅ ወደ ቤት በማምጣት እንደ ራስ ልጅና እንደ ቤተሰቡ አባል አድርጎ ማሳደግ ሳይሆን፤ አንድ ጎልማሳ ሰውን በመውሰድ በቤተሰብ ርስት ውስጥ ተካፋይ ማድረግ ነው። ልጅ ወይም ወራሽ የሌለው ሰው ሌላ ጎልማሳ ሰውን ከሌላ ቤተሰብ በመውሰድ ልጅ ወይም ወራሽ ያደርገዋል። ይህ ወደዚህ ቤተሰብ የመጣው ሰው የቀድሞ ስሙንና ከቀድሞ ቤተሰቡ ጋር የነበረውን ግንኙነት ሁሉ ያቋርጥና የአዲሱን ቤተሰብ ስም ይወስዳል። የአዲሱን ቤተሰብ ስም የሚወስደው የአዲሱን ቤተሰብ ርስት መውረስ ይችል ዘንድ ነው። በዚያ ቤተሰብ ውስጥ የተወለደ ልጅ የሚኖረውን መብት ያህል የአባቱን ንብረት የመውረስ መብት አለው።

38ኛ ጥያቄ፡ - ሀ) ይህ የአዲስ ኪዳን የማደግ ልጅ የማድረግ ባህል በአካባቢህ ካለው ባህል እንዴት ይመሳሰላል? እንዴትስ ይለያል? ለ) ይህ የአዲስ ኪዳን የማደግ ልጅ የማድረግ ባህል በክርስቶስ ኢየሱስ ያመኑ ሰዎች የእግዚአብሔር ቤተሰብ አካል ሲሆኑ ስለሚፈጸመው ነገር ምን ያስተምረናል?

አንድ ሰው (ወንድም ይሁን ሴት) ክርስቶስን እንደ ግል አዳኙ ሲቀበል፤ መንፈስ ቅዱስ ወደ እግዚአብሔር ቤተሰብ ልጅ አድርጎ ይቀላቅለዋል። ቀደም ብሎ ከእግዚአብሔር ቤተሰብ ውጭ በኃጢአት፤ በዓለምና በሰይጣን ቤተሰብ ውስጥ ነበር። አሁን ግን የእግዚአብሔር ልጅ በመሆኑ፤ ከሙሉ መብትና ዕድል ጋር የእግዚአብሔር ቤተሰብ አካል ሆነ። አዲሱ አማኝ የቀድሞ ስሙንና ከኃጢአትና ከሰይጣን ጋር የነበረውን ግንኙነቱን ሁሉ ተወ። አዲስ ስምን በማግኘት ከእግዚአብሔርና ከልጆቹ ጋር አዲስ ግንኙነት መሠረተ ጎልማሳ ልጅ ስለሆነ፤ እንደ እግዚአብሔር ልጅ ርስት ተቀበለ።

አማኞች እግዚአብሔርን ወይም ቁጣውን ከእንግዲህ መፍራት የሌለባቸው ለዚህ ነው። እግዚአብሔር አሁን ውድ አባታቸው ሆኗል። መንፈስ ቅዱስ የእግዚአብሔር ልጅ ስላደረጋቸውና የልጅነት መንፈስ ስለሰጣቸው «አባ አባት» ብለው ሊጮኹና እግዚአብሔርን ሊጠሩት ይችላሉ። «አባ» በጣም ደስ የሚያሰኝና ጠንካራ ቅርበትን የሚያመለክት ቃል ነው። ይህ ቃል «አባዬ ወይም አባቴ» ተብሎ የሚተረጎም የአራማይክ ቃል ነው። ብዙ ጊዜ አንድ ሕፃን ልጅ ከአንደበቱ የሚወጣው የመጀመሪያ ቃል ነው። አንድ ሕፃን ልጅ ዘሎ በአባቱ ክንዶች ላይ በመውጣት በቤተሰቡ ላይ ያለውን ፍጹም መታመን ለመግለጽ «አባዬ» ይላል። ልጁ ለቤተሰብ አካልነቱ ፍጹም ዋስትና ስለሚሰማው የሚፈራበት አንዳችም ምክንያት የለውም።

ልክ እንደዚሁ ክርስቲያንም የሚፈራበት አንዳችም ምክንያት የለም። መንፈስ ቅዱስ የእግዚአብሔር ቤተሰብ ልጅ አድርጎ ስለመጣው፤ እግዚአብሔር የተወደደ አባቱ ሆኗል። መንፈስ ቅዱስ ለራሱ ሰብአዊ መንፈስ የእግዚአብሔር ቤተሰብ ስለመሆኑ በውስጡ ጠንካራ የሆነ የማረጋገጫ ምስክርነት ስለሚሰጠው፤ የእግዚአብሔር ልጅ መሆኑን በዚህ ያውቃል።

መንፈስ ቅዱስ የእግዚአብሔር ቤት ልጅ አድርጎ ሲያመጣው፤ ከዋስትና በላይ የተቀበለው ነገር አለ። የእግዚአብሔር ልጅ ስለሆነ፤ የእግዚአብሔር ዘላለማዊ ርስት ተካፋይም ሆነ። አማኙ ይህን የርስት ተካፋይነት ያገኘው በማንነቱ ወይም ባደረገው ነገር አይደለም፤ ነገር ግን ከክርስቶስ ጋር ባለው ኅብረት ምክንያት ብቻ ይህንን አገኘ። ክርስቶስ የእግዚአብሔር ርስት ወራሽ ነው። አማኞችም አሁን ከክርስቶስ ጋር አንድ ስለሆኑና የክርስቶስ ወገንም ስለሆኑ፤ የእግዚአብሔርን ዘላለማዊ ርስት በታላቅ ደስታ ይካፈላሉ።

ይህ ርስት ሁለት ነገሮችን ወደ አማኝ ሕይወት ያመጣል። የመጀመሪያው፤ ክርስቶስ በምድር ላይ የተቀበለውን መከራ መካፈል ነው። አማኙ ከሚወርሰው ርስት መካከል መከራ አንዱ መሆኑ የሚያስገርም ሊሆን ይችላል፤ ነገር ግን መከራ ሁልጊዜ ወደ ክብር የሚወስድ መንገድ ነው። አማኞች በእውነት የእግዚአብሔር ልጆች ለመሆናቸው ሌላው መረጃ ነው። በሮሜ 8:18-39 ጳውሎስ ከክብር በፊት መከራ ለምን መምጣት እንዳለበት ይገልጻል። ይህ ርስት የሚያመጣው ሁለተኛው ነገር፤ ክርስቶስ በሰማይ ደስ የሚሰኝበትን ክብር

ተካፋይ መሆን ነው። አሁን እርሱ በሰማይ የሚያገኘውን ክብር በሙሉ አንድ ቀን የእርሱ ቤተሰብ የሆኑ ሁሉ ይካፈሉታል። ጳውሎስ በሮሜ 8: 18-39 ስለዚህ ስለሚመጣው ክብር የበለጠ ይናገራል።

በእግዚአብሔር መንፈስ ቁጥጥር ሥር የመኖር አንዱ ምክንያት የእግዚአብሔር ቤተሰብ አካል መሆን ነው። አንድ አማኝ በመንፈስ ቅዱስ ቁጥጥር ሥር መሆኑና በመንፈስ መመራቱ የእግዚአብሔር ልጅ የመሆን አንዱ ምልክት ነው። የእግዚአብሔር ልጅ መሆኑን ማወቅ ደግሞ ከፍርሃት ነጻ አድርጎ ዋስትና ይሰጠውና ዘላለማዊ ርስት እንደሚወርስ ያረጋግጥለታል።

39ኛ ጥያቄ: - ሀ) የእግዚአብሔር ቤተሰብ አባል የመሆን እርግጠኝነትህ ምን እንዲሰማህ ያደርጋል? ለ) እግዚአብሔር ዘላለማዊ ርስት እንደሚሰጥህ ቃል መግባቱና ይህን ቃል ኪዳን ማረጋገጡ ምን እንዲሰማህ ያደርጋል?

በቤቱ ዋስትና የሚሰማው ልጅ አባቱ አንድ ነገር እንዲያደርግ በሚያዘው ጊዜ አያደርግም ብሎ ማሰብ የማይመስል ነገር ነው። የሚሰማው ዋስትና እንዲታዘዝ የበለጠ ያደርገዋል። ከአባቱ ልዩ ስጦታ ያገኘ ልጅም እንደዚህ አባቱን በመታዘዝ ሊያስደስተው ይፈልጋል። አማኞች በእግዚአብሔር ዋስትና ያላቸው ናቸው። አማኞች ዘላለማዊ የሆነ ርስት ማግኘታቸው እርግጠኛ ነው፤ ምክንያቱም በእግዚአብሔር ቤት የእግዚአብሔር ወንዶችና ሴቶች ልጆች ናቸውና፤ ስለዚህ ሕይወታቸውን ለመንፈስ ቅዱስ አሳልፈው በመስጠት፣ በየቀኑ እግዚአብሔርን ለመታዘዝ መትጋት አለባቸው። በየዕለቱ የእግዚአብሔርን መንፈስ ነገር (ሮሜ 8:5) ሊፈልጉና፣ የኃጢአት ተፈጥሮን ነገር ሊገድሉ ይገባል (ሮሜ 8:13)። የቤተሰቡ አካል ላደረጋቸውና ዘላለማዊ ርስትን ለሰጣቸው ለእግዚአብሔር የሚሰጡት ተገቢ ምላሽ ይህ ነው።

የሮሜ 8: 14-17 ማጠቃለያ: - መንፈስ ቅዱስ ለአማኞች የእግዚአብሔር ልጆችና ወራሾች የመሆንን በረከት ይሰጣቸዋል።

አምስተኛ ቀን:

40ኛ ጥያቄ: - ሮሜ 8: 1-17 እንደገና አንብብ። ወደኋላ ተመልሰህ ለ2ኛው ጥያቄ የሰጠኸውን መልስ አንብብ። በዚህ ሳምንት በተደረገው ጥናት መሠረት፣ የእነዚህን ጥቅሶች ማጠቃለያ እንዴት ትለውጠዋለህ?

ለሳምንታዊ የስብሰባ ጊዜህ ዝግጅት እንዲሆንም የሳምንቱን ትምህርት ከልሱ።

የሮሜ 8: 1-17 ማጠቃለያ፡- በክርስቶስ ሥራ ምክንያት አማኞች በውስጣቸው የሚኖር መንፈስ ቅዱስ አላቸው። ይህ መንፈስም የእግዚአብሔር ቤተሰብ አካል ስለሚያደርጋቸውና ዘላለማዊ ርስትን ስለሚሰጣቸው በእርሱ ቁጥጥር ሥር መኖር አለባቸው።

ሳምንታዊ የስብሰባ ጊዜ

1. የሳምንቱ የአምልኮ ጊዜ

2. የሳምንቱ የጸሎት ጊዜ፡- በዚህ የጸሎት ጊዜያችሁ አዲስ ሕይወትን ለመኖር እንድትችሉ እግዚአብሔር ኃይል የተሞላውን መንፈሱን ስለሰጣችሁ አመስግኑት። አእምሮአችሁን መቆጣጠር እንዲችል መንፈስ ቅዱስን ሸይቁት። በኃጢአት ተፈጥሮአችሁ በምትፈተኑበት ጊዜ የኃጢአት ተፈጥሮአችሁን መግደል እንድትችሉ እግዚአብሔር እንዲረዳችሁ ጸልዩ። የእግዚአብሔር ቤተሰብ አካል ስለደረጋችሁም እግዚአብሔርን አመስግኑ።

3. ክለሳ

4. ውይይት

ሀ. 1) የአእምሮአችሁን ቁጥጥር ለመንፈስ ቅዱስ አሳልፋችሁ ትሰጡ ዘንድ ልታደርጉት የምትችሉት ተግባራዊ ነገር ምንድን ነው? 2) ምእመናን አእምሮአቸውን ለመንፈስ ቅዱስ ቁጥጥር አሳልፈው ይሰጡ ዘንድ ቤተ ክርስቲያን ምን ማድረግ ትችላለች?

ለ) ልክ በምትፈተኑበት ጊዜ እነዚህን የኃጢአት ፈተናዎች ለመግደል ልታደርገው የምትችለው ተግባራዊ ነገር ምንድን ነው?

ሐ. 1) በመንፈስ ቅዱስ የማደራያነት አገልግሎት ውስጥ በአማኞች መካከል ሰፊ የሆነ የአሳብ ዓለመግባባት አለ። ይህ ክፍል መንፈስ ቅዱስ በአማኞች ሁሉ ውስጥ እንደሚያድርና፣ ሕይወታቸው በመንፈስ ቅዱስ ቁጥጥር ሥር ያልሆነ አማኞች ግን ሊኖሩ እንደሚችሉ እንዴት እንደሚያስተምር ተወያዩበት። 2) ይህንን አሳብ ለመግለጽ ምን መግለጫ ማቅረብ ትችላላህ?

መ 1) ከዚህ ክፍል አማኞች አዲስ ሕይወት የመኖር ግዴታ እንዳለባቸው የሚያስታውስ ምን ነገር ታገኛለህ? 2) ከዚህ ክፍል

አማኞች በአዲስ ሕይወት እንዴት መኖር እንዳለባቸው ለመናገር የሚረዳ ምን ነገር ታገኛለህ? 3) ለአማኞች መጽናናት የዘላለም ሕይወት ማረጋገጫ የሚሆን ነገር ከዚህ ክፍል ምን ታገኛለህ?

ሠ. 1) በቡድን ውስጥ ያሉ ሰዎች በልጅነታቸው የሚያስታውሱትን ከቤተሰብ ያገኙት የነበረውን ደስ የሚያሰኝ ዋስትና ያለው ፍቅርና ከወላጆቻቸው ለተቀበሉት ልዩ ስጦታ ለመናገር ዕድል ይሰጣቸው። 2) በዚያን ጊዜ በወላጆቻቸው ላይ የነበራቸው ዝንባሌ ምንድን ነው? 3) በዚያን ሰዓት ወላጆቻቸው አንድ ነገር እንዲያደርጉላቸው ቢጠይቋቸው ይታዘዛሉ ወይስ አይታዘዙም? 4) እንደ እግዚአብሔር ቤተሰብ አባልነታችን ያለንን ልምምድ ይህ ነገር እንዴት ይገልጻል?

ትምህርት 11

ሮሜ 8: 18-39

አንደኛ ቀን:

ሮሜ 8: 18-22

ሮሜ ምዕ. 5-8 በመጽሐፍ ቅዱስ ውስጥ ካሉ በጣም የበለጸገ አሳብ ካላቸው ክፍሎች አንዱ ነው። በዚህ ቦታ ጳውሎስ አማኞች በእግዚአብሔር ፊት ጻድቃን በመሆናቸው ምክንያት ስለሚያገኙት በረከት ይናገራል። ከሮሜ 5-7 ከእግዚአብሔር ጋር ሰላም የመሆን፣ የአዲስ ሕይወትና ከሕግ ነፃ የመሆን በረከት ተገልጿል። በሮሜ 8: 1-17 ደግሞ አማኝ የሚቀበለው ሌላ በረከት የሆነውን፣ በእያንዳንዱ አማኝ ሕይወት ውስጥ በመኖር አዲስ ሕይወትን ለመኖር እንዲችል የሚያደርገውን የመንፈስ ቅዱስ ኃይል ጳውሎስ ገልጾታል። በሮሜ 8: 14-17 ጳውሎስ የመንፈስ ቅዱስ አንዱ ሥራ አማኞችን በእግዚአብሔር ቤተሰብ ውስጥ ልጆች እንዲሆኑ በማድረግ፣ በዚህ ሕይወት መከራ ቢቀበሉም እንኳ በሚቀጥለው ሕይወት የዘላለም ርስት እንደሚያገኙ ማረጋገጥ መሆኑን ይገልጻል። አሁን ደግሞ በሮሜ 8: 18-39 በዚህ በክርስቲያን መከራና በሚወርሰው የዘላለም ሕይወት ክብር መካከል ያለውን ግንኙነት በጥልቀት ይተነትናል። በአማኞች ሕይወት ውስጥ ያለውን የመንፈስ ቅዱስ በረከት አሁን መከራ መቀበላቸው የግድ ቢሆንም፣ የወደፊት ክብራቸው የተረጋገጠ መሆኑን ያሳያል።

ብዙ ጊዜ አማኞች መከራ ሲቀበሉ ተስፋ ይቆርጣሉ። እግዚአብሔር ለእነርሱ ያለውን ፍቅር ሊጠራጠሩም ይችላሉ። በእግዚአብሔር ላይ መታመን ከእንግዲህ አስፈላጊ ይሆንን? ብለው ይጠይቃሉ። ሮሜ 8: 18-39 መከራን ለሚቀበል አማኝ በሙሉ የእግዚአብሔርን ፍቅር ዋስትናና ማበረታቻ መልእክት የሚያመጣ ነው።

1ኛ ጥያቄ:- ሮሜ 8: 18-39 አንብብ። አሁን «የሚቃትቱ» ነገሮች የትኞቹ ናቸው? የሚቃትቱትስ ለምንድን ነው?

2ኛ ጥያቄ:- በዚህ ክፍል መሠረት አማኞች ወደፊት የዘላለም ሕይወትን እንደሚቀበሉ ምን ዋስትና አላቸው? ልታገኝ የቻልካቸውን ነገሮች በሙሉ ጻፍ።

3ኛ ጥያቄ፡- «መከራ» ወይም «መቃተት» እና «ክብር» የሚሉትን ቃላት በመጠቀም የዚህ ክፍል ማጠቃለያ የሚሆን አንድ ዐረፍተ ነገር ጻፍ።

በመጽሐፍ ቅዱሳችን ውስጥ በጣም አበረታች ከሆኑ ክፍሎች አንዱ ሮሜ 8፡18-39 ነው። ለአማኞች ታላቅ ተስፋ የሚሰጥ ክፍል ነው። በኃጢአት ምክንያት አሁን መከራ አለ። የሰው ልጅ በሠራው ኃጢአት ምክንያት ፍጥረት ሁሉ ይቃተታል። አማኞችም በኃጢአት በወደቀ ዓለም ውስጥ ስለሚኖሩ ይቃተታሉ፤ ነገር ግን እግዚአብሔር አማኞች በመከራ ውስጥ ሲሆኑ አብሮአቸው ይቆማል። በሚቀበሉት ስቃይ መንፈስ ቅዱስ ከእነርሱ ጋር ይቃተታል ደግሞም ይማልድላቸዋል። በተጨማሪም አማኞች በሚቀበሉት መከራ ሁሉ ነገሩን ወደ በጎ ለመለወጥ እግዚአብሔር በሥራ ላይ ነው። በመከራቸው ኢየሱስ ክርስቶስን እየመሰሉ እንዲሄዱ በማድረግ መከራውን ደገንነታቸውን ፍጹም ለማድረግ ይጠቀምበታል። መከራውና ችግሩ ምንም ያህል እየጠነከረ ቢሄድ አማኞችን ከእግዚአብሔር ፍቅር ሊለያቸው እንደማይችል ይህ ያመለክተናል። በምድር ላይ ምንም ነገር ይሁን፤ እግዚአብሔር ለልጆቹ ሁሉ ዘላለማዊ ክብርን እንደሚሰጥ ቃል ገብቶአል። እግዚአብሔር ለአማኞች ባደረገውና በሚያደርገው ነገር ሁሉ ምክንያት በምድር የሚቀበሉትን መከራና መቃተት ሁሉ ወደፊት በሚገለጥ ክብር እንደሚለውጠው የተረጋገጠ ነው።

4ኛ ጥያቄ፡- ሮሜ 8፡18-22 አንብብ። አንድ ሰው በአሁን ጊዜ ያለውን መከራ አማኞች ሊቀበሉት ካለው ወደፊት ከሚገለጠው ክብር ጋር ቢያወዳድር ወደ ምን ውሳኔ ይደርሳል።

5ኛ ጥያቄ፡- ሀ) ፍጥረታት እየጠበቁት ያለው ነገር ምንድን ነው? ለ) ይህ ማለት ምን ማለት ይመስልሃል?

6ኛ ጥያቄ፡- ሀ) ፍጥረት ለምን ተገዝቷል? ለ) ይህ የሆነው መቼ ይመስልሃል? ሐ) ፍጥረትን የገዛው ማነው?

7ኛ ጥያቄ፡- ፍጥረት ያለው ተስፋ ምንድን ነው?

8ኛ ጥያቄ፡- በቁ 22 ላይ ጳውሎስ የፍጥረትን መከራና መቃተት የሚያወዳድረው ከምን ጋር ነው?

ጳውሎስ ጥቂት ቀደም ብሎ ለሮሜ አማኞች በእግዚአብሔር ቤት የእግዚአብሔር ልጆች በመሆናቸው እግዚአብሔር የባለጠግነት ርስት ወራሾች እንዳደረጋቸው ተናግሯል፤ ነገር ግን ወደ ፊት ከጌታ ኢየሱስ

ጋር የመክበርን ርስት ከመካፈል ጋር በዚህ ምድር የእርሱ መከራ ተካፋይ መሆን የማይቀር ነው። ይህ መከራ የማይቀር ቢሆንም እንኳ ሊወርሰው ከተዘጋጀው ክብር ጋር ሲወዳደር ግን በጣም ቀላል ነው።

9ኛ ጥያቄ፡- ሮሜ 8፡35-39 በዚህ ክፍል ጳውሎስ እያሰበ ያለው ስለ የትኛው ዓይነት መከራ ይመስልሃል?

በዚህ ክፍል ጳውሎስ የሚናገረው ስለ የትኛው ዓይነት መከራ ነው? ከቁ. 35-39 ባሉት ጥቅሶች መሠረት ጳውሎስ የሚናገረው በቅድሚያ በክርስቶስ ኢየሱስ በማመኑ ስለሚደርስበት መከራ ይመስላል። ክርስቲያኖች በእምነታቸው ምክንያት እሥር፣ ዱላና፣ ፌዝ ሊደርስባቸው ይችላል። የትምህርት ወይም የእድገት ዕድል ደግሞ ሊያጡ ይችላሉ፤ ነገር ግን ጳውሎስ ስለ ዓለም መናፍስት፣ ስለወደፊት ድርቅና ራቂትነት ሁሉ ስለሚገልጥ ምናልባት ሌሎች ዓይነት መከራዎችንም ሳይጨምር እንዳልቀረ ይመስላል። አሁን በምንም ዓይነት መከራ ውስጥ ያለፉ እግዚአብሔር እንደሚወዳቸው ጳውሎስ ለአማኞች ያረጋግጥላቸዋል። መከራው ከሚከተሉት ነገሮች የትኛውንም ሊሆን ይችላል፡- ሥራ ማጣት፣ ረሀብ፣ ድህነት፣ በቅርብ ጓደኞች ቸል መባልና የብቸኝነት ስሜት፣ ስለ ወደፊቱ ያለማወቅ ፍርሃት፣ በሽታ፣ በጣም የሚወዱትን ሰው ማጣት ወዘተ።

10ኛ ጥያቄ፡- በቅርቡ በሕይወትህ ያጋጠመህ መከራ ምንድን ነው?

በምንም ዓይነት መከራ ለሚያልፍ ሰው ይህ ክፍል መልእክት አለው። ጳውሎስ የዚህ ዓለም መከራ በሙሉ ቢደመር ከከበረው ሰማያዊ ርስታችን ጋር ሲወዳደር ምንም እንዳልሆነ የሚቆጠር ነው ይላል።

በቁ. 18 ላይ የምናየው ሥዕል የሚዛን ሥዕል ነው። በሚዛኑ አንደኛው ክፍል፣ አማኞች የሚሠቃዩበት መከራ ብዙ ይመስላል። በሌላኛው የሚዛኑ ክፍል ላይ የወደፊት የመንግሥተ ሰማያት ክብር ሲደረግበት፣ ይህ እጅግ ከባድ ከመሆኑ የነተሣ ምንም መከራ እንደሌለ ሁሉ ሚዛኑ ሙሉ በሙሉ በዚህኛው አቅጣጫ ሲሆን እናያለን። የዚህ ዓለም መከራ ታላቅ ሊመስል ይችላል፤ ነገር ግን አማኞች ከሚወርሱት ከወደፊቱ ክብር ጋር ሲወዳደር ምንም አይደለም።

የሮሜ 8፡18 ማጠቃለያ፡- የአማኝ ክብር አሁን ከሚቀበለው መከራ እጅግ የሚበልጥ ነው።

በኃጢአት እርግማን ምክንያት የሚመጣ መከራ ሁለት ክፍሎች አሉት። የመጀመሪያው የተፈጥሮ መከራ ነው። በሰው ልጅ ኃጢአት ምክንያት ተፈጥሮ መከራን ይቀበላል። ቁ. 20 ምን እንደሆነ ሊናገር ፍጥረት «ለባዶነት» ወይም «ለከንቱነት» ተገዛ ይላል።

11ኛ ጥያቄ፡ - ሀ) ዘፍ. 1፡31 አንብብ። እግዚአብሔር የፍጥረትን ሥራ ባጠናቀቀ ጊዜ በዓለም ላይ የነበረው ሁኔታ ምን ይመስል ነበር? ለ) ዘፍ. 3፡17-18 አንብብ። በአዳምና በሔዋን ኃጢአት ምክንያት በዓለም ላይ ምን ሆነ?

እግዚአብሔር ዓለምን የፈጠረው ለክብሩ ነበር። የፍጥረት መፍጠሩን ሥራ ባጠናቀቀ ጊዜ ሁሉም ነገር መልካም ነበር። አዳምና ሔዋን ኃጢአት በሠሩ ጊዜ ግን በዓለም ላይ አንድ ነገር ሆነ። እግዚአብሔር ዓለምን ረገመ። ዓለም ለመኖሪያ የምትመች ፍጹም ገነት መሆኗ ቀረ። አሁን ግን እሾኽና አሜኬላ ይኖርባት ጀመረ። ተፈጥሮም በዚህ ምክንያት የተፈጠረበትን ዓላማ ከግብ ሳያደርስ ቀረ። ፍጹም መሆኑ ስለቀረ እግዚአብሔርን በሚገባ ሊያከብርና ከፍ ሊያደርግ አልቻለም። የተፈጠረበትን የእግዚአብሔር ዓላማ ለማሟላት ባለመቻሉ በባዶነት ወይም በከንቱነት የተገዛ ሆነ። ለዚህ እርግማን ፍጥረት እንዲገዛ ያደረገው እግዚአብሔር ቢሆንም፤ እርግማኑ የመጣው በሰው ልጅ ኃጢአት ነው።

አዳም ምድርን አጥፊ ለሆነው ለኃጢአት ኃይል አስገዛ። ከዚያም የሰው ልጅ ገብጋባነትና ስስታምነት ያለማቋረጥ ምድርን እያጠፋ ሄደ።

12ኛ ጥያቄ፡ - ሰው እግዚአብሔር የሰጠውን ምድር ያለማቋረጥ ያጠፋው እንዴት ነው?

እግዚአብሔር የሰጠውን ምድር የሰው ልጅ ማበላሸትና ማጥፋት ቀጠለ። ሰዎች ብዙ የእንስሳት ዘርን በማደን ከምድር ላይ አጠፉ። አየርንና ምድርን መበከል ቀጠሉ። ለብዙ እንስሳትም መጠለያ ሆነው የነበሩትን፤ የምድርን አየር የሚያጠፋትንና የመሬትን በውኃ መታጠብ የሚከለክሉትን ደኖች መነጠሩ። በሰው ልጅ ኃጢአት ምክንያት ፍጥረት መከራን ማየት ቀጠለ። በቁ. 22 ጳውሎስ የፍጥረት መከራ አንዲት ሴት በምጥ ጊዜ የሚገጥማትን ዓይነት ሥቃይ እንደሆነ ይናገራል። አሁን ብርቱ ሥቃይና መቃተት አለ፤ ነገር ግን ይህን ሁሉ መከራ አልፎ ክብርን የተሞላ ታላቅ ተስፋ አለ። ፍጥረት የሚጠብቀው ክብር ምንድን ነው?

ጳውሎስ በሁለት መንገድ ይህንን ይገልጠዋል። በቁ 19 ፍጥረት የሚጠብቀው የእግዚአብሔርን ልጅ መገለጥ ነው ይላል።

13ኛ ጥያቄ፡- ሀ) 1ኛ ዮሐ. 3:2 አንብብ። የእግዚአብሔር ልጆች ብንሆንም ያልተገለጠው ነገር ምንድን ነው? ለ) ወደፊት ምን እንመስላለን?

14ኛ ጥያቄ፡- 2ኛ ቆሮ. 5:4 አንብብ። አማኞች በሚሞቱበት ጊዜ ሥጋቸው ምን ይሆናል?

አማኞች በአሁኑ ጊዜም ሙሉ በሙሉ የእግዚአብሔር ልጆች ቢሆኑም እንኳ የከበረውን የመንግሥተ ሰማያት ርስት ገና አልወረሱም። ከዚህ ርስት አንዱ ክፍል የማይጠፋና የማይሞት አዲስ አካል ነው። በ2ኛ ቆሮ. 5:4 ጳውሎስ አንድ አማኝ በሚሞትበት ጊዜ «የሚሞተው በሕይወት ይዋጥ ዘንድ አለ» ይላል። ይህ ማለት፡ ይህ የሚሞተው አሮጌው ሰውነት ዘላለማዊ በሆነ ጨርሶ በማይሞት አዲስ አካል ይተካል ማለት ነው። ከአማኙ ርስት መካከል የኃጢአት ተፈጥሮው መሞት አንዱ ነው። አንድ ቀን አማኞች ሁሉ ፍጹም ይሆናሉ። በአካላቸውና በባሕሪያቸው ፍጹም ይሆናሉ። እንደ ኢየሱስ ክርስቶስ ይሆናሉ በማለት ጳውሎስ በአጭሩ አስቀምጦታል። ይህ ፍጹምነት በእግዚአብሔር ልጆች ውስጥ እስከ አሁን ድረስ አልተገለጠም። የሚገለጸው መቼ ነው? እያንዳንዱ አማኝ ፍጹም የሆነውን አካልና ባሕርይ ልክ በሚሞትበት ሰዓት ይቀበላል (2ኛ ቆሮ. 5:4÷6)። በሕይወት የሚኖሩ አማኞች በሙሉ ዳግም ጌታ ኢየሱስ ወደዚህች ምድር በሚመለስበት ጊዜ ወደዚህ ፍጹምነት ይገባሉ። በዚህ ዓይነት፡ አማኞች ሁሉ እንደ እግዚአብሔር ፍጹም ልጆች ሆነው ይገለጣሉ። በሮሜ 8:19 ጳውሎስ የሚለው ፍጥረት ሁሉ ይህንን ሰዓት በጉጉት እየጠበቀ ነው። በሮሜ 8:21 ክርስቲያኖች ሁሉ በዚህ ፍጹምነት ተጠቅሰዋል፤ የኃጢአት እርግጥን ከሰው ልጆች ላይ ይነሣል፤ ተፈጥሮ በዚያን ጊዜ ነፃ ይሆናል። ከዚህ በኋላ መበስበስ የለም። ሁሉም ነገር ፍጹም ይሆናል። የእግዚአብሔር ልጆች በሚቀበሉት ፍጹምነት የሚያገኙት ነፃነት የሚያመጣውን ደስታ ፍጥረት ሁሉ ይካፈላል።

15ኛ ጥያቄ፡- ኢሳ. 65:17-25 ና ራዕ. 22:3 አንብብ። እግዚአብሔር አዲስ ሰማይና አዲስ ምድር በሚያደርግበት ጊዜ በፍጥረት ላይ ምን ይፈጸማል?

እግዚአብሔር በኃጢአት ምክንያት በፍጥረት ልዩ ካደረገው መርገም የተነሣ፤ ፍጥረት ዛሬ መከራን እየተቀበለና እየቃተተ ነው፤ ነገር ግን ኢየሱስ ወደ ምድር ሲመለስና እግዚአብሔር አዲስ ሰማይና አዲስ ምድርን ሲያደርግ፤ ፍጥረት ሁሉ ከዚህ መርገም ነፃ እንደሚሆን ተስፋና የተረጋገጠ ዋስትና አለው። በዚያ ቀን ምድር ባለጠጋና ለም ትሆናለች፤ ሰዎችም ረጅም ዕድሜን ይኖራሉ፤ የዱርና የቤት እንስሳት ሁሉ በሰላም በአንድነት ይኖራሉ። ፍጥረት ሁሉ ያንን ቀን በጉጉት ይጠብቃል።

16ኛ ጥያቄ፡ - የእግዚአብሔር መንግሥት ፍጹም እንዲሆን ፍጥረት ሁሉ ፍጹም መሆን ስላለበት፤ የዚያ መንግሥት ዜጎች የሆኑ አማኞች ሁሉ የእግዚአብሔርን ፍጥረት አሁን በምድር ላይ እንዴት ሊይዙት ይገባል?

በክርስቶስ ያመኑ ሰዎች የእግዚአብሔርን ፍጥረት አሁን በምድር ላይ ሊያከብሩና ሊጠነቀቁ እንደሚገባ ከዚህ ሁኔታ መረዳት እንችላለን። እንስሳትንም ሆነ አትክልቶችን ያለአግባብ ሊያጠፉ አይገባም። አየርና ውኃን ላለመበከል ጥረት ማድረግ አለባቸው። እግዚአብሔርን ስለሚወዱ እግዚአብሔር ለሠራው ለዚህ ዓለም ፍቅርን ማሳየት አለባቸው።

የሮሜ 8: 19-22 ማጠቃለያ፡ - ፍጥረት ሁሉ በኃጢአት መርገም ሥር ይሠቃያል።

ሁለተኛ ቀን፡

ሮሜ 8: 23-27

በሮሜ 8: 18-39 ሐዋርያው ጳውሎስ እግዚአብሔር፤ አማኞች አሁን ያሉበትን መከራ ወደ ፊት በሚመጣው ክብር እንደሚለውጠው እርግጠኛ መሆኑን በመንገር ያበረታታቸዋል። በሮሜ 8: 19-22 በሰው ልጅ ኃጢአት ምክንያት ፍጥረት ራሱ በአሁኑ ጊዜ መከራ ላይ መሆኑን ይገልጣል። በሮሜ 8: 23-25 ደግሞ ወደ አማኞች መከራ በመመለስ፤ አማኞች እራሳቸው በኃጢአት መርገም ምክንያት መከራን እየተቀበሉና እየቃተቱ መሆኑን ይናገራል።

17ኛ ጥያቄ፡ - ሮሜ 8: 23-25 አንብብ። ሀ) በቁጥር 23 መሠረት አማኞች አሁን እያደረጉት ያለው ነገር ምንድን ነው? ለ) እየጠበቁት ያለው ነገርስ ምንድን ነው? ሐ) ያላቸው ነገርስ ምንድን ነው?

18ኛ ጥያቄ፡ - በቁ. 24 መሠረት ጳውሎስ ለተስፋ የሰጠው ትርጉም ምንድን ነው?

19ኛ ጥያቄ፡ - ሀ) የአማኞች ተስፋ ምንድን ነው? ለ) ይህንን ተስፋ የሚጠብቁት እንዴት ነው? ሐ) በዚህ መንገድ ተስፋውን የሚጠብቁት ለምንድን ነው ብለህ ታስባለህ?

በኃጢአት እርግጥን ምክንያት መከራን እየተቀበለና እየቃተተ ያለው ፍጥረት ብቻ አይደለም፤ እነርሱስ ፍጥረት አይደሉም እንዴ? እራሳቸው በዚህ በወደቀ ዓለም መከራን እየተቀበሉና እየቃተቱ ናቸው። እነርሱ ሊለማመዱት በተገባው በዚህ ዓለም መከራ መቀበል ምክንያት ሁለት ነገሮችን በጣም በጉጉት ይጠብቃሉ፡ - 1) የሥጋቸውን መዋጀት ይጠብቃሉ። 2) የሰውነታቸው ቤዛ የሆነውን ልጅነታቸውን ይጠብቃሉ። ሁለቱም ነገሮች በአንድ ክስተት መፈጸማቸውን እንደመናገር ነው። አማኞች በክርስቶስ መዋጀታቸው ያለቀ ነገር አይደለምን? ወደ እግዚአብሔር ቤተሰብ እንደ ሙሉ ሰው (ልጅ) ሆነው መቀላቀላቸው ተፈጽሞ ያለፈ ነገር አይደለምን? በእርግጥ ይህ ሆኗል፤ ነገር ግን መዋጀታቸውና ወደ እግዚአብሔር ቤት ልጅ ፈልሰው መምጣታቸው የተሟላ አይደለም። አሮጌውና የሚሞተው አካላቸው ከአሮጌው የኃጢአት ተፈጥሮ ጋር አሁንም አለ። የተከበረ ዘላለማዊ ርስታቸውን ገና አልተቀበሉም። አንድ አማኝ፣ በክርስቶስ ሞት ወይም በዳግም ምጻቱ ከእርሱ ጋር ሲገናኝ ሥጋው ይዋጅና በሙላት የእግዚአብሔር ልጅ ይሆናል። ከዚያም ዘላለማዊ የሆነና የተከበረ ርስቱን ይቀበላል። የማይሞተውና ፍጹም የሆነውን የትንሣኤ አካሉን ይቀበላል። ኃጢአትን ሊያደርግ የማይችል ፍጹም የሆነ ተፈጥሮንም ይቀበላል። (ከትላንትናው ትምህርት 2ኛ ቆሮ. 5:4ና 1ኛ ዮሐ. 3:2 ተመልከት)።

20ኛ ጥያቄ 1ኛ ቆሮ. 13:12 ና ራእይ 21:4ን አንብብ። የአማኝ ዘላለማዊ ርስት መሆን የሚችለው ሌላ ነገር ምንድን ነው?

የአማኝ ዘላለማዊ ርስት የሆነ ሌላ ነገርም አለ። ከጌታ ኢየሱስ ጋር ፊት ለፊት በመተያየትና ኅብረት በማድረግ የሚገኘውን ደስታ ይካፈላል። ፍጹም የሆነ እውቀትም ይኖረዋል (1ኛ ቆሮ. 13:12)። በዚያን ጊዜ ለቅሶ፣ ኃዘንና ሕመም የሌለበትን የዘላለም ሕይወት ይቀበላል (ራእይ 21:4)። በክርስቶስ ባመኑ ሁሉ ውስጥ እግዚአብሔር የመዋጀትና ወደ እርሱ ቤት እንደ ልጅ የመጨመርን ሂደት ጀምሮታል። ይህ ሂደት ግን የሕይወት ፍጻሜ ሆኖ ወደሚቀጥለው ሕይወት እስኪገባ ድረስ ፍጹም

አይሆንም። አማኞች አሁን የሚጠበቃቸው ፍጹም የሆነው የወደፊት ሕይወት፣ የሥጋቸው ሙሉ መዋጀትና እንደ እግዚአብሔር ጎልማሳ ልጅ ወደ እግዚአብሔር ቤተሰብ መጨመር ናቸው።

አማኞች ይህ በብልጽግና የተሞላ ርስትን እንደሚቀበሉ እርግጠኛ የሆነ ተስፋ አላቸው። በጣም እርግጠኛ የሆኑት ለምንድን ነው? የመንፈስ ቅዱስን «የመጀመሪያ ፍሬዎች» ስለተቀበሉ ነው። በሮሜ 8፡9 በግልጽ እንደምናየው እያንዳንዱ እውነተኛ ክርስቲያን በውስጡ የሚኖር መንፈስ ቅዱስ አለው። ጳውሎስ ሲናገር፤ እግዚአብሔር ለአማኞች የሰጠው መንፈስ ሊመጣ ያለው የተሟላና የመጨረሻ የሆነው የደኅንነት ቃል ኪዳን ነው ይላል። የመጀመሪያ ፍሬዎች የሚለው ቃል የሚገልጠው መንፈስ ቅዱስ እግዚአብሔር ለአማኞች የሰጠው የመጀመሪያ ፍሬ መሆኑ ብቻ ሳይሆን፤ ሊመጡ ላሉት በርካታ መልካም ነገሮች ቃል ኪዳንም እንደሆነ ነው። በክርስቶስ የሚያምኑ ሰዎች መንፈስ ቅዱስን ሲቀበሉ ሌላው ዘላለማዊ እርስታቸውን እግዚአብሔር እንደሚሰጣቸው ማረጋገጫ መቀበላቸው ነው። መንፈስ ቅዱስ በውስጣቸው አለ ማለት የዘላለማዊነት ጣዕም በውስጣቸው አለ ማለት ነው፤ ስለዚህም በውስጣቸው ያለው መንፈስ ቅዱስ አሁን በዚህ ዘመን መከራ ቢቀበሉም እንኳ ዘላለማዊ የሆነውን የቀረውን እርሱ የገባላቸውን ቃል ኪዳን እንደሚሰጣቸው ዋስትና ነው። ደኅንነት ገና የተሻለ ነገር እንደሚመጣ ያለውን ተስፋም የሚጨምር ነው።

ጳውሎስ የተስፋ ዋና ትርጉም ይህ ነው በማለት ይገልጻል። ተስፋ ማለት አንድ ሰው አንድ ቃል ኪዳን ወደፊት ይፈጸምልኛል ብሎ መጠበቅ ማለት ነው። ቃል ኪዳኑ ከተፈጸመ በኋላ ተስፋ ማድረግ ያበቃል። ተስፋ እንዲኖር አንድ ሰው አንድ የጎደለውንና ወደፊት አገኘዋለሁ ብሎ የሚያስበውን ነገር መጠበቅ አለበት። አንድ የጎደለ ነገር ከሌለና ቃል ኪዳን የተገባበት ነገር ሁሉ ከተፈጸመ፤ ከዚያ በኋላ ለምንም ነገር ተስፋ ማድረግ አያስፈልግም። ሙሉ የሆነውንና የተከበረውን ርስቱን አማኝ ገና አልተቀበለም። አብዛኛው ነገር ገና ያልተፈጸመ ተስፋ ነው፤ ነገር ግን በአማኝ ሕይወት ውስጥ መንፈስ ቅዱስ ስለሚኖር፤ ያ ተስፋ እንደሚፈጸም እርግጠኛ ነው። በአሁን ጊዜ የሚቀበለው ምንም ዓይነት መከራ ይኑር፤ ተስፋውን ማግኘቱ የተረጋገጠ ነው።

21ኛ ጥያቄ፡ - ሀ) በሕይወትህ ምን ዓይነት መከራ ገጥሞህ ያውቃል?
ለ) እነዚህ መከራዎች ሁሉ ዘላለማዊ ርስትህን ስትቀበል እንደሚወገዱ
የተገባልህ ቃል ኪዳን ተስፋን እንዴት ይሰጥሃል?

ይህ መከረኛ ዓለም ነውና ክርስቲያኖች በዚህ ዓለም መከራን ይቀበላሉ። መከራ ሁሉ ወደሚያበቃበት ዘላለማዊ ርስታቸው ገና አልደረሱም። እስከ አሁንም ድረስ በኃጢአት ይወድቃሉ። በበሽታና በሞት እስካሁንም ይጠቃሉ። እስከ አሁንም ድረስ የጭንቀት፣ የሥራ ማጣት፣ የረሃብና የጥንቃቄ ጉድለት ችግሮች ይገጥማቸዋል። በክርስቶስ ባላቸው እምነት ምክንያት እስካሁንም ድረስ መከራን ይቀበላሉ። በመጨረሻ አማኞች ሁሉ ዘላለማዊ ርስታቸውን በሚቀበሉበት ጊዜ እነዚህ ሁሉ ነገሮች ይወገዳሉ፤ ነገር ግን እስካሁን ድረስ አማኞች ወደዚያ ርስት አልገቡም፤ ቢሆንም ተስፋ አላቸው። እግዚአብሔር ዘላለማዊ ርስታቸውን እስከሚሰጣቸው በትዕግሥት እርሱን መጠበቅ አለባቸው፤ ነገር ግን እግዚአብሔርን የሚጠብቁት በሙሉ እምነት (በእርግጠኝነት) መሆን አለበት፤ ምክንያቱም እግዚአብሔር የዚህ ርስት መያዣ የሆነውን መንፈስ ቅዱስን አስቀድሞ ሰጥቶአቸዋልና።

አንዳንድ ክርስቲያኖች አንድ አማኝ በቂ እምነት ካለው አሁን በዚች ምድር ላይ የተሟላ ጤንነት፣ ሀብት፣ ስኬታማነትና ደስታ ሊኖረው ይችላል ብለው ያስተምራሉ። አንዳንድ ጊዜ ክርስቲያን በዚህ ዓለም ካለ መከራ ነፃ የመሆን እግዚአብሔር ሊሰጠው የሚገባውን መብት ለመጠየቅ እግዚአብሔር በግድ መስጠት ይኖርበታል።

22ኛ ጥያቄ፡ - ክርስቲያኖች በሙሉ በዚህ ዓለም ካለባቸው መከራ ነፃ የመሆን መብት አላቸው የሚለውን ትምህርት ይህ ክፍል እንዴት ያስተባብላል?

ይህ ክፍል የሚያስተምረን በዚህ ምድር መከራን መቀበል በክርስቶስ ውስጥ ለሚኖር ሰው የተለመደ ነገር መሆኑን ነው። ተስፋው ገና አልተሟላም። ተስፋው ቢሟላ ኖሮ በመንግሥተ ሰማያት ተስፋ የሚያደርገው አንዳችም ነገር አይኖረውም ነበር፤ በእርግጥ በዚህ ምድራዊ ሕይወት እግዚአብሔር አንዳንዴ በሽተኞችን ይፈውሳል፤ ምርኮኞችን ነፃ ያወጣል፤ ስኬታማ ያደርጋል፤ ሀብትና ብልጽግና ይሰጣል። ደግሞም አማኞችን ከመከራቸው ያሳርፋቸዋል። አማኞች እንደዚህ ዓይነቱን ከእግዚአብሔር ሲቀበሉ እግዚአብሔርን ሊያመሰግኑ

ይገባል፤ ነገር ግን እነዚህን ሁሉ ነገሮች በምድር ላይ ማግኘት ለአንድ አማኝ መብት አይደለም። ተስፋ የተገቡለት ቢሆንም፤ ይህ የሚሆነው ወደ ዘላለማዊ ርስቱ ሲገባ ነው። በዚህ ፋንታ አንድ አማኝ በዚህ ምድር ያለበት ኃላፊነት እግዚአብሔር የገባለትን የተከበረ ተስፋ በትዕግሥት መጠበቅ ነው። እንደ በኩር ፍሬ እግዚአብሔር መንፈስ ቅዱስ በውስጡ ስለሚኖርና ዘላለማዊ ርስቱን እንደሚሰጠው በእርግጠኝነት የተገባለት ቃል ኪዳን የርስት መያዣ ስለሚሆነው በትዕግሥት መጠበቅ ይችላል።

የሮሜ 8:23-25 ማጠቃለያ:- አማኞች በኃጢአት እርግማን ምክንያት መከራን ይቀበላሉ።

መንፈስ ቅዱስ አማኞች አንድ ቀን ወደፊት ከመከራቸው እንደሚያርፉ ዋስትና ብቻ አይደለም፤ ነገር ግን በዚህ የሕይወት ዘመናቸው በመከራቸውም ጊዜ የሚረዳቸው ነው።

- 23ኛ ጥያቄ:- ሮሜ 8:26-27 አንብብ። መንፈስ ቅዱስ በድካማችን እንዴት ያግዘናል?

24ኛ ጥያቄ:- መንፈስ ቅዱስ ለእኛ የሚያደርገውን ምልጃ ጳውሎስ እንዴት ይገልጠዋል?

25ኛ ጥያቄ:- መንፈስ ቅዱስ ለእኛ ለመማለድ ቃላቶች የማያስፈልጉት ለምንድን ነው?

አማኞች መከራ በሚቀበሉበት ጊዜ በውስጣቸው የሚኖረው መንፈስ ቅዱስ ለእነርሱ ወደ እግዚአብሔር አብ ይማልድላቸዋል።

- 26ኛ ጥያቄ:- ሮሜ 8:34 ና 1ኛ ዮሐ. 2:1 አንብብ። በእነዚህ ቁጥሮች ለክርስቲያኖች የሚማልደው ማን ነው? እግዚአብሔር ወልድና እግዚአብሔር መንፈስ ቅዱስ አማኞችን ወክለው ወደ እግዚአብሔር አብ ይማልዳሉ። የእግዚአብሔር ወልድ ልዩ አገልግሎት አማኞች ኃጢአትን በሚያደርጉበት ጊዜ ለእነርሱ የሚማለድ ይመስላል። በሌላ በኩል የእግዚአብሔር መንፈስ ቅዱስ ልዩ አገልግሎት ደግሞ አማኞች መከራን በሚቀበሉበት ጊዜ ለእነርሱ ማማለድ ነው።

መንፈስ ቅዱስ ለአማኞች የሚማልደውን ምልጃ ጳውሎስ በሦስት መንገዶች ይገልጠዋል።

1. መንፈስ ቅዱስ በመቃተት ይማልዳል። አማኞች መከራን በሚቀበሉበት ጊዜ መንፈስ ቅዱስ እንደሚራራላቸው ይህ ዐረፍተ ነገር

ያሳያል። አማኞች በመከራ ሸክም ምክንያት ይቃትታሉ። እርሱም ከእነርሱ ጋር ይቃትታል። የሚያልፉበት መከራ ክብደት እየተሰማው መከራቸውን በመከፈል ወደ አብ ይማልድላቸዋል።

2. መንፈስ ቅዱስ ወደ አብ ያለ ቃላት ይማልዳል። ጳውሎስ ይህንን ሲገልጥ ልባችንን የሚመረምረው እግዚአብሔር አብ የመንፈስንም አእምሮ ስለሚያውቅ፥ መንፈስ ለማማለድ ቃላት አያስፈልገውም ይላል። ይህ አሳብ የሰውን አስተሳሰብ በፍጹምነት የሚያውቅ ጌታ፥ የራሱን መንፈስ አእምሮ እንደሚያውቅ እርግጠኛ ነው የሚል ነው። እግዚአብሔር አብ፥ የእግዚአብሔር መንፈስ ቅዱስን አእምሮ ሙሉ በሙሉ ስለሚያውቅ፥ እግዚአብሔር መንፈስ ቅዱስ ከእግዚአብሔር አብ ጋር ግንኙነት ለማድረግ ቃላት አያስፈልገውም። እግዚአብሔር መንፈስ ቅዱስ የአማኞች መከራና ሥቃይ ተሰምቶት ስለ እነርሱ የሚያደርገው ምልጃ፥ በቅፅበት ወደ እግዚአብሔር አብ ይደርሳል።

አንዳንድ ጊዜ ሰዎች ይህ ጥቅስ የሚናገረው በልሳን ስለመናገር ነው ይላሉ። ይህ ጥቅስ የሚናገረው በልሳን ስለ መጸለይ የማይሆንበት ሁለት ምክንያቶች አሉ። ሀ) በዚህ ቦታ ወደ አብ የሚማልደው መንፈስ ቅዱስ እንጂ ሰውየው አይደለም። በ1ኛ ቆሮ. 14፡6፥13፥14 ጳውሎስ አንድ ሰው በልሳን በሚጸልይበት ጊዜ የሚጸልየው ሰው እራሱ እንደሆነ በግልጽ ተናግሯል።

ለ) በዚህ ክፍል መንፈስ ቅዱስ ወደ አብ የሚማልደው ያለ ቃላት ነው፤ ማለትም ምንም ንግግር ሳያደርግ ነው። በሐዋ. ሥራ 2 እና በ1ኛ ቆሮ. 12፡14 «ልሳን» ለሚለው ቃል የተጠቀመበት ቃል ትርጉም «ቋንቋ» ማለት ነው። ይህ የሰው ወይም የመንግሥተ ሰማያት ቋንቋ ሊሆን ይችላል፤ ነገር ግን ትርጉም የሌለው ድምፅ ማለት ሊሆን አይችልም። በልሳን መጸለይ ማለት በቃላትና በቋንቋ መጸለይ ማለት ነው፤ ነገር ግን መንፈስ ያለ ቃላትና ያለ መናገር ጸለየ ይላል። ስለዚህ በልሳን መጸለይን ይህ ጥቅስ አይናገርም።

3) መንፈስ ቅዱስ አማኞች እንዴት መጸለይ እንዳለባቸው በማያውቁበት ጊዜ ይማልድላቸዋል። እንዴት መጸለይ እንዳለባቸው ከሚያውቁት በላይ ሆኖ ይማልድላቸዋል፤ ምክንያቱም እርሱ ሁልጊዜ እንደ እግዚአብሔር ፈቃድ ይማልዳልና።

አንዳንድ ጊዜ አማኞች በጣም ከመቆጣት ወይም ከመናደድ ወይም ከመጨነቅ የተነሣ ለመጸለይ የማይችሉበት ሁኔታ ላይ ሆነው ይደርሳሉ። በዚያን ጊዜ መንፈስ ቅዱስ ስለ እነርሱ ይማልድላቸዋል። ከጥቂት ዓመታት በፊት ከደታኞች ጓደኞቹ መካከል ሁለቱ በሂሊኮፕተር አደጋ ሞቱ። በጥያቄ፣ በጋዘንና በንዴት ልቤ ተሞላ። አሳቤ እጅግ የተምታታ ስለ ነበረና በስሜቴም ከፍተኛ ውጥረት ውስጥ ገብቼ ስለነበር አሳቤን ለእግዚአብሔር የምገልጥበት ቋንቋ ለብዙ ቀናት አልነበረኝም። ይህ ቢሆንም እንኳ ውስጤ ዕረፍት ይሰማው ነበር። አእምሮቹና ልቤ በእግዚአብሔር ፍቅርና ቁጥጥር እርግጠኛነት ተሞልቶ ነበር። ይህ ነገር አማኞች ለመጸለይ ቃላት በሚያጡበት ጊዜ መንፈስ ቅዱስ እንደሚማልድላቸው የሚያሳይ ልምድ እንደሆነ አምናለሁ።

27ኛ ጥያቄ፡- በጸሎት በምትሆንበት ጊዜ ምንም ቃላት ለማውጣት ያልቻልክበት፣ ነገር ግን እግዚአብሔር በዚያ ሆኖ ልብህን ያሳረፈበት ጊዜ ልታስታውስ ትችላለህ? የምታስታውስ ከሆነ እስቲ ጻፈው።

አንዳንድ ጊዜ አማኞች ወደ እግዚአብሔር ይጸልያሉ፤ የሚጸልዩት ግን ለተሳሳተ ነገር ነው። ለሕይወታቸው ከሁሉ የተሻለው ነገር ምን እንደሆነ የሚያውቁ ስለሚመስላቸው ያንን ነገር ለማግኘት ይጸልያሉ። ነገር ግን ለሕይወታቸው ከሁሉ የተሻለው ያ አይደለም። በዚህ ጊዜ መንፈስ ቅዱስ ጸሎታቸውን ያስተካክልላቸዋል። መንፈስ ቅዱስ ሁልጊዜ የእግዚአብሔር ፈቃድ ለሕይወታቸው ምን እንደሆነ ያውቃል። እርሱ ለእነርሱ ከሁሉ የተሻለው ነገር ምን እንደሆነ ያውቃል። ለእነርሱም እንደ እግዚአብሔር ፈቃድ ይማልድላቸዋል። ለእነርሱ ከሁሉም የተሻለ ነው ብሎ ስለሚያስበው ነገር ይማልድላቸዋል።

28ኛ ጥያቄ፡- ስለ አንድ የተለየ ነገር ጸልየህ፣ እግዚአብሔር ያልጠየከውን ሌላ ነገር ሰጥቶህ ያውቃልን? እንደዚህ ዓይነት ነገር አጋጥሞህ ከሆነ ጻፍ።

አንድ ሰው ምናልባት የሥራው ነገር አስጨንቆትና ደስ ሳያሰኘው ቀርቶ እግዚአብሔር አዲስ ሥራ እንዲሰጠው ይጸልይ ይሆናል። የእግዚአብሔር ፈቃድ ግን በዚያ ሥራ ላይ እንዲቆይና በዚህም ምክንያት ስለ ክርስቶስ እንዲመሰክር ከሆነ፣ መንፈስ ቅዱስ ሰውየው በዚያ ሥራ ላይ እንዲቆይና በዚያ ሥራው የመመስከር ዕድል እንዲያገኝ ይማልዳል።

ወጣት የሆኑ ባልና ሚስት እግዚአብሔር ልጅ እንዲሰጣቸው ይጸልዩ ይሆናል። ሌሎችን ለማገልገል ለጊዜው ያለ ልጅ መሆናቸው የእግዚአብሔር ፈቃድ ከሆነ፤ መንፈስ ቅዱስ ልጅ እንዳይኖራቸውና በዚህም ምክንያት አእምሮአቸው ሌሎችን ወደ ማገልገል እንዲያዘነብሉ ይማልድላቸዋል።

ምናልባት አንድ ሰው እግዚአብሔር እንዲፈውሰው፤ ወይም አንድ የሚወደውን ሰው እንዲፈውስለት ይጸልይ ይሆናል። የእግዚአብሔር ፈቃድ ግን በበሽታው ውስጥ እርሱን የበለጠ እንዲያውቀውና ለሌሎችም እርሱ በማንኛውም ሁኔታ ውስጥ እንክብካቤ እንደሚያደርግላቸው ለማሳየት ይሆናል። ይህ ሲሆን መንፈስ ቅዱስ እግዚአብሔር እንዲፈውሰው ከማማለድ ይልቅ ወደ እግዚአብሔር ዓይናቸውን እንዲመልሱና በሕመማቸው ጊዜ ሁሉ የእግዚአብሔርን በቂ ኃይል እንዲመለከቱ ይማልዳል።

መንፈስ ቅዱስ ሁልጊዜ ለአማኞች እንደ እግዚአብሔር ፈቃድ ይማልዳል፤ ስለዚህ አማኞች እንዴት መጸለይ እንዳለባቸው በማያውቁበት ጊዜ እንኳ በትክክለኛው መንገድ ለአማኞች ይማልዳል።

አማኞች የሚኖሩት መከራ በሞላበት ዓለም ውስጥ ነው። ከዚህ መከራ ውጭ ለመሆን የተወጡት የመከላከያ ክትባት የለም፤ ስለዚህ በወደቀው ዓለም ውስጥ የመኖሩ ሥቃይና መቃተት የሚሰማቸው ጊዜያት አሉ። በእነዚህ ጊዜያት ግን ከአጠገባቸው በመቆም ሕመማቸው ሥቃቸው ተሰምቶት በትክክለኛው መንገድ ወደ እግዚአብሔር የሚማልድላቸው ሕጋዊ አላቸው። ይህ ልዩ ረዳት፤ አማኞች በእግዚአብሔር ፊት ጻድቃን በመሆናቸው ምክንያት ከሚቀበሏቸው በረከቶች አንዱ የሆነው መንፈስ ቅዱስን ነው። መንፈስ ቅዱስ አማኞች ወደፊት የሚቀበሉት የዘላለማዊ ክብር ዋስትና ብቻ ሳይሆን፤ በአሁኑ ጊዜ ያለው ምድራዊ መከራ ረዳትም ነው።

29ኛ ጥያቄ፡- ሀ) የእግዚአብሔር ቅዱስ መንፈስ በውስጥህ ሆኖ በሕይወትህ ውስጥ ትክክለኛውን ነገር ብቻ እንደሚፈጽምና አንደሚማልድ ማወቅህ ምን እንዲሰማህ ያደርጋል? አሁኑኑ ስሜትህን በጸሎት ለእግዚአብሔር ንገር። ለ) ከእንግዲህ በኋላ መከራን በምትቀበልበት ጊዜ መንፈስ ቅዱስ ለአንተ ስላለው ድጋፍና ማበረታታት ምን ይሰማሃል?

የሮሜ 8:26-27 ማጠቃለያ፡- አማኞች በመከራ በሚሆኑበት ጊዜ መንፈስ ቅዱስ እንደ እግዚአብሔር ፈቃድ ይማልድላቸዋል።

ሦስተኛ ቀን፡

በሮሜ 8:18-39 አማኞች አሁን በመከራ ውስጥ ቢሆኑም እንኳ ጃፒፊት ክብርን እንደሚቀበሉ እርግጠኛ መሆኑን በማሳየት የሚያበረታታ ክፍል ነው። ይህ በክርስቶስ ባለ እምነት፣ እግዚአብሔር ጻድቃን ያላቸው ሰዎች ከሚያገኙት በረከት አንዱ ነው። በሮሜ 8:19-27 መከራ ባለበት ዓለም ውስጥ ስላሉ አማኞች፣ እራሳቸው መከራን እንደሚቀበሉ ጳውሎስ የሚያስታውስበት ክፍል ነው። በመከራቸው መሃል ግን እግዚአብሔር ቅዱስ መንፈሱን ሊቀበሉት ላለው ለዘላለም ክብር የመጀመሪያ ቅምሻ አድርጎ ሰጥቶአቸዋል። መከራውን በትዕግሥት እንዲያልፉ ከእነርሱ ጋር ያለው ይህ መንፈስ ቅዱስ፣ እግዚአብሔር በሕይወታቸው ከሁሉ የተሻለውን ነገር እንዲያደርግላቸው ይማልድላቸዋል።

የክርስቲያኖችን መከራና ክብር በተመለከተ የቀረበው የጳውሎስ ማብራሪያ አስደናቂ የአቅጣጫ መለወጫ ሆኖ ተገኝቶአል። በአማኞቹ መከራ ምክንያት መንፈስ ቅዱስ እየማለደላቸው ቢሆንም፣ እግዚአብሔር ደግሞ በመከራቸው በኩል ዘላለማዊ ዓላማውን እያከናወነ ነው ያለው።

30ኛ ጥያቄ፡- ሮሜ 8:28-30 አንብብ። ጳውሎስ የሚያውቀው ነገር ምንድን ነው?

31ኛ ጥያቄ፡- እግዚአብሔር ነገርን ሁሉ ለበጎ የሚያደርገው ለማን ነው?

32ኛ ጥያቄ፡- እግዚአብሔር አስቀድሞ ላወቃቸውና ለወሰናቸው አማኞች ዓላማው ምንድን ነው?

33ኛ ጥያቄ፡- ሀ) በቁ. 29-30 መሠረት እግዚአብሔር አስቀድሞ ላወቃቸው ያደረገውን ነገር ዘርዝር። ለ) እነኚህ ቁጥሮች እግዚአብሔር በአማኞች ሕይወት ውስጥ የሚሆኑትን ነገሮች ሁሉ ወደ ሰማያዊ ፍጹምነት ለማምጣት እንደሚጠቀምበት እንዴት ያረጋግጡልናል?

መንፈስ ቅዱስ አማኞች በመከራ ውስጥ በሕይወታቸው የእግዚአብሔር ፈቃድ እንዲፈጸም በመማለድ ላይ ነው። እግዚአብሔር ይህንን ምልጃ በአማኞች ሕይወት ውስጥ የሚደርሰውን ማንኛውንም

ክፉም ሆነ በጎ ነገር ለበጎ በመለወጥ መልስ ይሰጣል። ጳውሎስ ይህ አማኞች ሊያውቁት የሚገባ በሕይወታቸውም ሙሉ በሙሉ እርግጠኞች ሊሆኑበት የሚገባ ነገር እንደሆነ ይናገራል። እግዚአብሔር ነገርን ሁሉ ለበጎ ያደርገዋል።

«እግዚአብሔርን ለሚወዱት ነገር ሁሉ ለበጎ እንዲደረግ እናውቃለን» ማለት ምን ማለት ነው? ይህንን ጥቅስ ለመረዳት ሁለት ሐረጎችን በሚገባ መመርመር ያስፈልጋል።

1) «ነገርን ሁሉ» እግዚአብሔር የአማኝን ሕይወት በሚነካ በማንኛውም ነገር ውስጥ እየሠራ ነው ያለው። እግዚአብሔር አጋጣሚ በሚመስሉ ነገሮች ሁሉ ውስጥ በሥራ ላይ ነው። እግዚአብሔር በተፈጥሮ ኃይል ውስጥ እየሠራ ነው። እግዚአብሔር በሰይጣንና በክፉ ሰዎች ተግባር ሁሉ ውስጥ እንኳ እየሠራ ነው። እግዚአብሔር ሰይጣንና ክፉ ሰዎች የሚሠሩትን ሥራ እንዲሠሩ ምክንያት ይሆናል ማለት አይደለም፤ ነገር ግን ራሱ ዓለምን ስለሚቆጣጠር፤ ተግባራቸውን ሁሉ ለዓለማዊ መፈጸሚያ ይጠቀምበታል ማለት ነው። እግዚአብሔር በአማኝ ሕይወት ውስጥ በሚፈጸም ነገር ሁሉ ዓለማዊ ስላለው፤ ያንን ተግባሩን ይፈጽማል ማለት ነው።

2) «በጎ» እግዚአብሔር ነገርን ሁሉ ለበጎ ያደርጋል ማለት ምን ማለት ነው? አንዳንድ ሰዎች ይህንን ጥቅስ፤ እግዚአብሔር ነገርን ሁሉ በአማኞች ሕይወት ውስጥ ስኬታማነትን፤ ደስታንና ጤናን ለማምጣት ይጠቀምበታል ማለት ነው ብለው ይተረጉሙታል፤ በዚህ ክፍል ውስጥ ግን «በጎ» ማለት ይህ አይደለም።

34ኛ ጥያቄ፡- ሮሜ 8፡17፤ 18፤ 23፤ 29ን አንብብ። ይህንን ክፍል ካነበብህ በኋላ በሮሜ 8፡28 «በጎ» ማለት ምን ማለት ይመስልሃል?

ይህንን ክፍል አጥንተን የተረዳነው እንግዲህ ማንኛውም ሰው ሊያገኘው የሚችለው መልካም ነገር፡- በክብር የተጎናጸፈውን፤ ዘላለማዊ ርስቱን በሰማይ መውረሱ ነው። የቀድሞ አካሉ ወደ አዲስና ወደማይሞት አካል፤ የኃጢአት ተፈጥሮው ደግሞ ፍጹምነት ወዳለው ተፈጥሮ ይቀየራል፤ እንደ ጌታ ኢየሱስም ፍጹም ሰው ይሆናል። በቁ. 29 ጳውሎስ የቁ. 28 አሳቡን በደንብ ለመግለጽ «የልጁን መልክ እንዲመስሉ» እግዚአብሔር ያደርጋቸዋል ይላል። የእግዚአብሔር ግብ በክርስቶስ ያመኑ ልጆቹን፤ ክርስቶስን እንዲመስሉ ማድረግ ነው። ወደ መንግሥተ ሰማያት ሲደርሱ ይህንን በሙላት ይፈጽመዋል፤ አሁንም

ቢሆን እግዚአብሔር በልጆቹ ሁሉ ሕይወት ጌታ ኢየሱስ ክርስቶስን አንዲመስሉ እየሠራ ነው። ለማንኛውም ሰው ሊሆን የሚችል ከሁሉ የተሻለ በጎ ነገር ይህ ነው። እግዚአብሔር አማኞች ሁሉ እንደ ጌታ ኢየሱስ የበለጠ አፍቃሪዎች፣ ትሑቶች፣ ሩጎሩኖች፣ ታጋሾች፣ ደጎች፣ ታማኞችና ቅዱሳን እንዲሆኑ ይፈልጋል። በሕይወት ውስጥ የሚያጋጥሙ ነገሮች ሁሉ የበለጠ እርሱን እንዲመስሉ ያደርጋሉ። ልጆቹን ለዘላለማዊ ሕይወት ለማዘጋጀት የበለጠ ኢየሱስን እንዲመስሉ ያደርጋል።

3) «እግዚአብሔርን ለሚወዱ እንደ አሳቡ ለተጠሩ»፡- እግዚአብሔር ሁኔታዎችን ሁሉ ሰዎች ኢየሱስን እንዲመስሉ ለማድረግ የሚጠቀመው ለሁሉም አይደለም፤ ነገር ግን ለሚወዱትና እንደ አሳቡም ለተጠሩት ሰዎች ብቻ ነው። ጳውሎስ በቁ. 30 የተጠሩ ማለት የጸደቁ ለሚለው ሌላው አገላለጽ እንደሆነ ይናገራል። የጸደቁ እነማን ናቸው? በክርስቶስ ያመኑ ናቸው (ሮሜ 5: 1)። እግዚአብሔር ነገርን ሁሉ የበለጠ ኢየሱስን እስኪመስሉ እንዲያድጉ የሚያደርጋቸው በክርስቶስ ያመኑትን ሰዎች ብቻ ነው።

ስለዚህ በሮሜ 8: 28 የሚያስተምረው እግዚአብሔር በሁኔታዎች ሁሉ ውስጥ አማኞችን ለዘላለማዊ ክብር የበለጠ የመቅረጽ ተግባሩን እንደሚፈጽም ነው። መከራ ሁሉ ዓላማ አለው። አማኞች የበለጠ ክርስቶስን እንዲመስሉና እራሳቸውንና ሌሎችን ለዘላለም ርስት ለማዘጋጀት ይጠቅማል።

ይህንን ጥቅስ ሊያስረዱ የሚችሉ ከዚህ ቀደም የተነገሩ በርካታ ታሪኮች አሉ። ከእነዚህ ታሪኮች መካከል አንዱ በ2ኛው የዓለም ጦርነት አይሁዶችን በመርዳቷ ምክንያት በጀርመን እስር ቤት ታስራ ስለነበረችው ስለኮሪ ቴን ቡም የተነገረው ታሪክ ነው። ኮሪ፣ እርሷና እጎቷ በትሲ ቅማልና ቁንጫ የሞላው ከጣውላ የተሠራውን አልጋ እንደመጥታ ይገለገሉበት ዘንድ ወደተሰጣቸው ክፍል እንዴት እንደተዛወሩ ትናገራለች። በትሲ ስለ ቅማልና ስለ ቁንጫ እግዚአብሔርን ማመስገኑ አስፈላጊ ነው ብላ ስትናገር «ቅማልና ቁንጫን እግዚአብሔር ለበጎ እንዴት ይጠቀምባቸዋል?» በማለት ኮሪ እንደተቃወመች ትናገራለች። በትሲ በጣም ስለገፋፋቻት ግን እየጸለዩ እግዚአብሔርን ስላሉበት ሁኔታ አመሰገኑ። በትናንሽ ቡድኖች መጽሐፍ ቅዱስን ማጥናትና ማምለክ በጀመሩበት ጊዜ ይህንን ነገር ይቃወሙ የነበሩት ዘቦች ሊያስቆሙአቸው አልቻሉም፤ ምክንያቱም በቅማልና በቁንጫ ምክንያት ዘቦቹ ወደዚያ

መጠጋት አይችሉም ነበር። ሰይጣን እነዚህን ቅማሎችና ቁንጮች የእነዚያ እኅቶች ሕይወት እጅግ አስቸጋሪ እንዲሆንና መጽሐፍ ቅዱሳቸውንም ማጥናት እንዳይችሉ ተስፋ ሊያስቆርጣቸው ላከባቸው። እግዚአብሔር ግን በእነዚህ ጥቃቅን የቤት ውስጥ ተባዮች ላይ ተቆጣጣሪ ስለነበረ እነዚህ እኅቶች በምሥጋናና በመጽሐፍ ቅዱስ ጥናታቸው ሌሎችን በመድረስ የበለጠ ኢየሱስን እንዲመስሉ አደረገበት። እግዚአብሔር እንደ ቅማልና ቁንጫ ባሉ እጅግ አስቸጋሪ ፍጡሮች እንኳ በመጠቀም በጎ የሆነው ዓላማውን ማለትም ጌታ ኢየሱስን እንዲመስሉ አደረገበት።

35ኛ ጥያቄ፡- ሀ) ከራስህ ሕይወት የምትጠቅሰው እግዚአብሔር መጥፎ ነገሮችን እንዴት ለበጎ ዓላማው እንደተጠቀመበት የሚያሳይ ምሳሌ ጥቀስ። ለ) እግዚአብሔር ይህንኑ ነገር በሌሎች ሰዎች ሕይወት ሲፈጽም ያየኸውን ወይም የሰማኸውንና ያነበብኸውን ጻፍ።

36ኛ ጥያቄ፡- በዘፍጥረት መጽሐፍ የሚገኘውን የዮሴፍን ታሪክ አስብ። ዘፍ. 45፡1-9 ና 50፡15-21 አንብብ። እግዚአብሔር ለሕዝቡ ነገርን ሁሉ ለበጎ እንደሚጠቀም የዮሴፍ ታሪክ እንዴት ያስረዳናል?

የዚህ መመሪያ ጠንካራ የሆነ ምሳሌ የምናገኘው ከራሱ ከመጽሐፍ ቅዱስ ውስጥ ነው። ለምሳሌ የዮሴፍን ታሪክ ተመልከት። የዮሴፍ ወንድሞች እርሱን ወደ ባርነት በመሸጥና በእርሱ ላይ ክፋትን በማቀድ ኃጢአትን ፈጸሙ። እግዚአብሔርን ግን ይህንን ክፉ ዕቅድና የወንድሞቹን ኃጢአት በመውሰድ፣ የራሱ ዘመን በሚመጣበት ጊዜ የዮሴፍ ቤተሰብ በሙሉ በራብ እንዳያልቁ ለማድረግ ተጠቀመበት። የዮሴፍ ወንድሞች እርሱን በመሸጥ ኃጢአት ቢያደርጉም እንኳ፣ እግዚአብሔር ይህንንም ክፉ ድርጊታቸውን ይቆጣጠር ስለ ነበር፣ ዮሴፍ ከፍተኛ ስፍራ የሚያገኝበትንና በዚህም የተመረጠው ሕዝብ ከጥፋት የሚጠበቅበትን መንገድ አደረገ። እነርሱ ያሰቡት ክፉ ቢሆንም እንኳ፣ እግዚአብሔር ይህንኑ ሁኔታ ለበጎ ተጠቀመበት።

37ኛ ጥያቄ፡- እግዚአብሔር መጥፎ ሁኔታዎችን እንዴት ለበጎ እንደ ተጠቀመባቸው የሚያሳዩ ሌሎች ምሳሌዎችን ከመጽሐፍ ቅዱስ ጻፍ።

በመጽሐፍ ቅዱስ ውስጥ እግዚአብሔር መጥፎና ክፉ ነገር ለበጎ የተጠቀመባቸው ሌሎች ምሳሌዎችም አሉ። እንደ ሩትና አስቴር ያሉ ታርኮች፣ የጳውሎስና የጲጥሮስ አብዛኛው በሕይወታቸው የደረሰው ነገር ይህንን ያሳያል፤ ነገር ግን የዚህ ነገር ከፍተኛ ምሳሌ የክርስቶስ ኢየሱስ

መስቀል ነው። ሰዎች ኃጢአት የሌለበትን የእግዚአብሔርን ልጅ ሲገድሉ፤ እግዚአብሔር በዘመናት ሁሉ ውስጥ ከተገለጡ ነገሮች በላይ የሆነ በጎ ነገርን አደረገ። ይህም ደኅንነትን ለዓለም ሁሉ መስጠቱ ነው።

ሮሜ 8:28 የሚያስተምረው በአማኞች ሕይወት ውስጥ የሚያልፈው ማንኛውም መጥፎ የሆነ ነገር ሁሉ እግዚአብሔር ኢየሱስ ክርስቶስን ወደ መምሰል በጎ ነገር እንደሚለውጠው ነው። መንግሥተ ሰማያት ሲደርሱ አማኞች እንደ ኢየሱስ ፍጹም ይሆናሉ።

አማኞች ሁኔታዎችን ሁሉ እግዚአብሔር በመንግሥተ ሰማያት ወዳለ ፍጹምነት እስኪደርሱ ድረስ ለበጎ እየለወጣቸው እንደሚሄድ በምን እርግጠኞች መሆን ይችላሉ? እግዚአብሔር ሰውን በሚያድንበት ጊዜ የጀመረውን ሥራ ሁልጊዜ በበጐ እንደሚጨርሰው ስለሚያምኑ ነው። በቁ. 29 ና 30 ጳውሎስ እግዚአብሔር ሰውን ለማዳን ያደረጋቸውን የተለያዩ ነገሮች በሚናገርበት ጊዜ ይህንን አሳብ ይደግመዋል።

እግዚአብሔር አማኞችን ለማዳን ያደረገው የመጀመሪያ ነገር እነርሱን አስቀድሞ ማወቅ ነው። ይህ ማለት እግዚአብሔር ሰው በክርስቶስ እንደሚያምን ከማወቅ በላይ ነው ማለት ነው። አንድን ሰው ከ«ማወቅ በላይ ማለት» ስለ እርሱ ጠለቅ ብሎ ማወቅ ማለት ነው። እግዚአብሔር እያንዳንዱን አማኝ ዓለም ከመፈጠሩ አስቀድሞ በክርስቶስ ያውቀዋል። ይህ ማለት ከእነርሱ ጋር ግንኙነት ነበረው፤ ይወዳቸዋል ማለት ነው። አንድ ሰው ጓደኛውን በሚያውቅበት ዓይነት እውቀት ያውቃቸዋል ማለት ነው። ዓለም ከመፈጠሩ በፊት እግዚአብሔር በክርስቶስ የሚያምኑትን ሰዎች አወቃቸውና ወደዳቸው።

ከጊዜ ጀማሪ በፊት እግዚአብሔር ላወቃቸው ሰዎች ምን አደረገላቸው? ወሰናቸው። ይህ ማለት በሕይወታቸው የሚፈጸሙትን ሁኔታዎች ሁሉ ለዘላለም በክርስቶስ ይሆኑ ዘንድ ተጠቀመባቸው ማለት ነው። እግዚአብሔር መንግሥተ ሰማያትን እንደ ልጁ ፍጹም የሆነ ባሕርይ ባላቸው ሰዎች ለመሙላት ፈለገ።

ስለዚህ «ልጁ በብዙ ወንድሞች መካከል በኩር ይሆን ዘንድ» ነው። ይኸ ማለት ኢየሱስ ከብዙዎች መካከል የመጀመሪያውና ዋናው ነው ማለት እንችላለን። አማኞች ወደ መንግሥተ ሰማያት ሲገቡ የኢየሱስ ዓይነት መለኮታዊ አካል አይኖራቸውም፤ ነገር ግን ሁላቸውም ኢየሱስ እንዳለው ዓይነት ሰብአዊ ባሕርይ ይኖራቸዋል።

ስለዚህ እግዚአብሔር አስቀድሞ ያወቃቸውንና የወደዳቸውን ወደ ኢየሱስ በእምነት የሚመጡትን የእርሱን ዓይነት ባሕርይ ለዘለዓለም እንዲኖራቸው ወስነ። አሁን ደግሞ ባሉበት የሕይወት ዘመን እየቀረጸና እያስተካከለ ያሳድጋቸዋል።

ብዙ ሰዎች አስቀድሞ የመወሰን ትምህርት ያስቆጣቸዋል። ይህንን ርእስ በበለጠ ጥልቀት ሮሜ 9ን በምናጠናበት ጊዜ እናጠናዋለን። ለጊዜውም ቢሆን ልንረዳው የሚገባን ነገር አስቀድሞ መወሰን ማለት እግዚአብሔር አንዳንድ ሰዎችን ለመንግሥተ ሰማያት ሌሎችን ደግሞ ለገሃነም ወስኗልና ሰዎች ምርጫ የላቸውም ማለት እንዳልሆነ ነው። በዚህ ክፍል መወሰን ማለት እግዚአብሔር አስቀድሞ ባወቃቸውና በወደዳቸው ሰዎች ሕይወት ውስጥ ሁኔታዎችን ሁሉ ኢየሱስን እንዲመስሉ ለማድረግ ሊጠቀምበት መርጧል ማለት ነው።

እግዚአብሔር አስቀድሞ ያወቃቸውን በእምነት ወደ እርሱ ይመጡ ዘንድ ደግሞ ጠራቸው። የደገንነት ጥሪ ለሰዎች ሁሉ ቢሆንም (ማቴ 22: 14)፥ አማኞች ብቻ ምላሽ ሊሰጡበት የሚገባቸው ልዩ ጥሪ አለ።

38ኛ ጥያቄ፡- ሮሜ 1:6-7፤ 1ኛ ቆሮ. 1:2፤ ገላ. 1:15-16 አንብብ። በእነዚህ ቁጥሮች የእግዚአብሔር ጥሪ ማለት ምን ማለት ነው?

በእነዚህ ቁጥሮች አንዳንድ ሰዎች የኢየሱስ ሊሆኑ፥ የእግዚአብሔር ቅዱስ ሕዝብ ሊባሉና ኢየሱስ ሊገለጥላቸው ተጠርተዋል። ይህ ዓይነት ጥሪ በኢየሱስ ክርስቶስ የሚያምኑ ሰዎች ብቻ የሚቀበሉት ነው። እግዚአብሔር ይህንን ጥሪ አስቀድሞ ለወሰናቸው ሁሉ ይሰጣል።

ይህንን ጥሪ የተቀበሉ ሁሉ ደግሞ ጸድቀዋል። ክርስቶስን እንደ ግል አዳኛቸው ሲቀበሉ እግዚአብሔር ጸድቃን አላቸው። «ጥፋተኞች አይደላችሁም» አላቸው። በእርሱ ፊት ጸድቅ ስለሆኑ መክበራቸው የተረጋገጠ ነው። ይህ ማለት የወደፊት የከበረ ርስታቸውን ይወርሳሉ ማለት ነው። «አከበራቸው» የሚለው ቃል የተጻፈው በኃላፊ ጊዜ በመሆኑ እግዚአብሔር የጸደቁ ሰዎችን ቀደም ብሎ እንዳከበራቸው ያሳያል። የአማኞች ዘላለማዊ ክብር ገና ወደፊት የሚፈጸም ነው። ነገር ግን መሆኑ ፍጹም የተረጋገጠና አንዳችም ጥርጥር የሌለበት መሆኑ የተፈጸመ ያህል ያደርገዋል። ጳውሎስ የሐላፊን ጊዜ የተጠቀመው

እግዚአብሔር አስቀድሞ ያወቃቸውን፤ የወሰናቸውንና፤ ያጸደቃቸውን ወደፊት እንደሚያከብራቸው የተረጋገጠ መሆኑን ለማሳየት ነው።

አንድ አማኝ እግዚአብሔር ነገሮችን ሁሉ በሕይወቱ ለበጎ እንደሚያደርግለት በምን ያውቃል? እግዚአብሔር የጀመረውን ነገር ሁሉ ውጤቱ መልካም ሆኖ ሲመለከተው ያውቃል። እግዚአብሔር የደኅንነትን ሥራ በአንድ ሰው ሕይወት ውስጥ ሲጀምር እንደሚፈጽመው የማያጠራጥር ነው። በሕይወቱ የሚፈጸመውን ሁሉ ያንን ሰው ወደ ዘላለማዊ ደኅንነት ለማምጣት የሚሆኑ አድርጎ ይሠራቸዋል።

39ኛ ጥያቄ፡- ሀ) እግዚአብሔር እንዳጸደቀህ ሁሉ እንደሚያከብርህ ማወቅህም እንዴት አድርጎ ያጽናናሃል? ለ) በሕይወትህ የሚመጣው ማንኛውም አስቸጋሪ ነገር ጌታ ኢየሱስን እንድትመስል ከሚያደርጉህ ነገሮች መካከል መሆኑን ማወቅህ ምን ያህል ያጽናናሃል? ሐ) ይህንን መልእክት መስማት አለበት ብለህ የምታስበውን አንድ ሰው አስብ። ስሙንና ከዚህ ክፍል ምን በማለት ልታጽናናው እንደምትችል ጻፍ።

አንድ አማኝ በአስቸጋሪ ሁኔታዎች ሁሉ ውስጥ፤ እግዚአብሔር የበላይ ተቆጣጣሪ እንደሆነና በሕይወቱ የሚመጣውን መከራ በሙሉ እራሱንና ሌሎችን ወደ ዘላለማዊ ክብርና ክርስቶስን ወደ መምሰል የሚያመጣ መሆኑን ሲገነዘብ መከራን በትዕግሥት እንዲቀበል ይረዳዋል። ሥቃዩ ዓላማ አለው። እግዚአብሔር አማኞችን ለዘላለማዊ ክብር ለመቅረጽ ይጠቀምበታል። ወደ አማኙ ምንም ዓይነት መከራና ችግር ይምጣ፤ እግዚአብሔር ያንን ሰው ኢየሱስን እንዲመስልና ለመንግሥተ ሰማያት እንዲዘጋጅ አድርጎ ይጠቀምበታል።

የሮሜ 8:28-30 ማጠቃለያ፡- እግዚአብሔር በዚህ ዘመን አማኝ የሚገኘውን መከራ ለወደፊት ዘላለማዊ ክብር ለማምጣት ይጠቀምበታል።

አራተኛ ቀን፡

ሮሜ 8:31-39

በክርስቶስ ኢየሱስ የሚያምኑ ሁሉ የሚኖሩት መከራ በሞላበት ዓለም ውስጥ ነው። እነርሱም ሆነ በዙሪያቸው ያሉ ፍጥረታት መከራን ይቀበላሉ። በዚህ መከራ ውስጥ ግን እግዚአብሔር መንፈስ ቅዱስ ከአማኞች ጋር አብሮ በመሆን ሥቃያቸው እየተሰማው እንደ

እግዚአብሔር ፈቃድ ይማልድላቸዋል (ሮሜ 8:26-27)። ደግሞም በአማኞች ሕይወት ላይ የሚደርሰው መከራ ሁልጊዜ ዓላማ አለው። እግዚአብሔር ይህን መከራ ልጆቹን ለዘላለም ክብር ለማዘጋጀት ይጠቀምበታል (ሮሜ 8:28-30)፤ ነገር ግን ለአማኞች በመከራቸው መካከል ከፍተኛ መጽናናት የሚሆን ክፍል የሚገኘው ሮሜ 8:31-39 ላይ ነው። በዚህ ዓለም ላይ የሚቀበሉት መከራ ምንም ዓይነት ይሁን እግዚአብሔር ጨርሶ አይተዋቸውም። ክብሩ በሆነው ዘላለማዊ ርስቱ የሚገኘውን ነገር ሁሉ እግዚአብሔር እንደሚሰጣቸው እርግጠኛ ነገር ነው።

40ኛ ጥያቄ፡- ሮሜ 8:31-39 አንብብ። ጳውሎስ በቁ. 31 ላይ ሁለት ጥያቄዎችን ይጠይቃል፤ ነገር ግን በቀጥታ አይመልስላቸውም። ለሁለተኛ ጥያቄ መልስ ሊሆን የሚችል በቀጥታ የተቀመጠው ነገር ምንድን ነው?

41ኛ ጥያቄ፡- እግዚአብሔር ውድ ልጁን ለእኛ ይሞት ዘንድ እንደሰጠን ከሚታወቀው እውነት ጳውሎስ የሚያስቀምጠው ማጠቃለያ ምንድን ነው?

42ኛ ጥያቄ፡- ሀ) ጳውሎስ በቁ. 33 ላይ የሚያቀርበውን ጥያቄ በራስህ አማርኛ እንደገና ጻፈው። ለ) የዚህን ጥያቄ መልስ የሚሰጠው እንዴት ነው?

43ኛ ጥያቄ፡- ጳውሎስ በቁ. 34 ላይ የሚያቀርበውን ጥያቄ በራስህ አባባል ጻፈው። ለ) የዚህ ጥያቄ መልስ የሚሰጠው እንዴት ነው?

44ኛ ጥያቄ፡- ሀ) ጳውሎስ በቁ. 35 ላይ የሚያቀርበውን ጥያቄ በራስህ አባባል እንደገና ጻፈው። ለ) ከቁ. 35-37 ያለው ክፍል ይህንን ጥያቄ እንዴት ይመልስዋል?

45ኛ ጥያቄ፡- በቁ. 36 ላይ ጳውሎስ መዝ. (44):22ን ይጠቅሳል። ይህንን ጥቅስ የሚጠቅሰው ለምንድን ነው?

46ኛ ጥያቄ፡- በቁ. 38 ና 39 መሠረት ከእግዚአብሔር ፍቅር ሊለየን የሚችል ነገር ምንድን ነው?

እግዚአብሔር በአማኞች ሕይወት ውስጥ የሚፈጸመውን ነገር ሁሉ የመጨረሻ መልካም የሆነውን ኢየሱስን የመምሰል ተግባር ለመፈጸም ይጠቀምበታል። አማኞች ለዚህ ጉዳይ ሊሰጡት የሚገባ ምላሽ ምንድን ነው? እግዚአብሔር ከእነርሱ ጋር እንደሆነና በነገር ሁሉ በማንኛውም ጊዜ እንደሚደግፋቸው እርግጠኞች መሆን ይችላሉ። እግዚአብሔር

ሁልጊዜ ከእነርሱ ጋር ስለሆነ እግዚአብሔር ነገርን ሁሉ ለበጎ ስለሚያደርግላቸው ማን ሊቃወሟቸው ይችላል? ጳውሎስ ይህንን ጥያቄ በቀጥታ ባይመልሰውም መልሱ ግን ግልጽ ነው። እግዚአብሔር ከእነርሱ ጋር ስለሆነ፤ አማኞችን የሚችል ማንም የለም። ሊቃወሟቸው የሚሞክሩ መኖራቸው እርግጥ ነው። ሰይጣንና ርኩሳን መናፍስት ሊቃወሟቸው ይሞክሩ ይሆናል። አሮጌው የኃጢአት ተፈጥሮ ሊቃወመን ይሞክራል። በምድር ያሉ ሰብአዊ ጠላቶቻችን ሊቃወሙን ይሞክሩ ይሆናል፤ ነገር ግን አንድ አማኝ በዚህ ሕይወት ምንም ዓይነት መከራ ይግጠመው፤ እግዚአብሔር ከእርሱ ጋር እንደሆነና የዘላለም ሕይወትን እንደሚሰጠው እርግጠኛ መሆን ይችላል። ማንም ሊቃወመው ቢሞክርም እንኳ ከእግዚአብሔር ዘላለማዊ ፍቅር ሊለየው የሚችል ማንም የለም! እግዚአብሔር ጨርሶ አይተውም። ሁሉን ቻይ የሆነው እግዚአብሔር ከእርሱ ጋር ስለሆነ፤ አጥቅቶ ሊያሸንፈው የሚችል የለም።

በአንድ የኳስ ሜዳ በቡድን የሚጫወቱ ልጆች አሉ እንበል። ድንገት አንድ በዓለም ታዋቂ የሆነ ተጫዋች ይመጣና ካንዱ ቡድን ተሰልፎ ቢጫወት ተቃዋሚው ቡድን እርሱ የተሰለፈበትን ቡድን የማሸነፍ ተስፋ ከቶ ሊኖረው ይችላልን? በፍጹም! ወጣት ተጫዋቾች ባሉበት ይህ ታላቅ ተጫዋች ገብቶ እርሱ ያለበት ቡድን ካልሆነ በቀር አሸንፋለሁ ብሎ ማን ያስባል? በተመሳሳይ መንገድ እግዚአብሔር ከአማኙ ጋር ስለሆነ አማኙን ሊያሸንፍና ከእግዚአብሔር ዘላለማዊ ፍቅር ሊለየው የሚችል ጠላት የለም።

እግዚአብሔር አማኞችን እንደማይተው፤ እስከመጨረሻውም ድረስ አብሮአቸው እንደሚሆንና የዘላለም ሕይወትን እንደሚሰጣቸው ጳውሎስ ለአንባቢዎቹ ማረጋገጫ የሚሆኑ አራት ነገሮችን ይጠቅሳል።

1) የመጀመሪያው ማረጋገጫ፡ እግዚአብሔር አንድ የተወደደ ልጁን ለዓለም ኃጢአት ሁሉ በመስቀል ላይ እንዲሞት ልኮታል የሚል ነው። እግዚአብሔር አንድ ልጁን ሰው እንዲሆን ሲሰጥ፤ ልክ እንደ ሰው ታማሚ፤ ደካማና ውሱን አድርጎ ነበር። እግዚአብሔር አንድ ልጁን በዓለም እጅግ አስቃቂ በሆነ አሟሟት፤ በመስቀል ተሠቃይቶ እንዲሞት ሰጠ። እግዚአብሔር ደኅንነት ሊሰጠን ብሎ ውድ የሆነውን አንድያ ልጁን በመስጠት ታላቅ ፍቅሩን ካሳየን፤ ይህንን ፍቅሩን የዘላለም ሕይወት በመስጠት እንደሚደመድመው የተረጋገጠ ነው።

አንድ አባት ለልጁ ቢስክሌት ሰጠው እንበል። ነገር ግን ልጁ ቢስክሌቱን በሚረከብበት ጊዜ ጎማው ፈንድቶ ነበር። ይህ አባት ቢስክሌት ለልጁ ገዝቶ እስከሰጠው ድረስ ፍቅርን ካሳየው ጎማዎቹ በአየር መሞላታቸውን ለማረጋገጥ ወይም ለማስሞላት ወደኋላ ይላልን? ጨርሶ አይልም። ቢስክሌት ያህልን ገዝቶ ከሰጠ ጎማዎቹን በአየር የማስሞላቱን በእርግጥ ያደርጋል። ስለዚህ እግዚአብሔር ልጁን ወደ መስቀል የመላክ ያህል ትልቅ ቁም ነገር በማድረግ ፍቅሩን ካሳየን ዘላለማዊ ሕይወትን በመስጠት ይፈጽመዋል።

2) እግዚአብሔር ለአማኞች ዘላለማዊ ሕይወትን እንደሚሰጥ ጳውሎስ የሚያቀርባቸው የቀሩት ሦስት መረጃዎች ሁሉም በጥያቄ የሚጀምሩ ናቸው። ከእነዚህ ጥያቄዎች የትኛውንም ቢሆን በቀጥታ አይመልስም፤ ነገር ግን የጥያቄ አቀራረብ መልሱን ግልጽ የሚያደርግ ነው። ማለትም የራሱን ጥያቄ እራሱ እንደሚመልሰው ዓይነት ነው።

በቁጥር 33 ጳውሎስ የመጀመሪያ ጥያቄውን እንዲህ ብሎ ይጠይቃል፡- «እግዚአብሔር የመረጣቸውን ማን ይከሳቸዋል?» ጳውሎስ እያሰበ ያለው ስለ አንድ ፍርድ ቤት ይመስላል። በእግዚአብሔር ዘላለማዊ ፍርድ ቤት አማኞችን በመክሰስ «በደለኞች» እንዲባሉና በዚያም ቅጣትን ማን ሊሰጣቸው ይችላል? መልሱ እግዚአብሔር ስላጸደቃቸው በእግዚአብሔር ፍርድ ቤት ማንም አማኞችን ሊከስ አይችልም ነው። በክርስቶስ ደም ምክንያት እግዚአብሔር «ጥፋተኞች አይደላችሁም»፤ «ጸድቃን» ናችሁ ብሎአቸዋል። እግዚአብሔር «ጥፋተኞች አይደላችሁም» ስላላቸው በክርስቶስ በማመን በእግዚአብሔር የተመረጡ ሰዎችን በመክሰስ ጥፋተኞች ሊያደርጋቸው የሚችል የለም። በእግዚአብሔር ዘላለማዊ ፍርድ ቤት አማኝ ከእግዚአብሔር ፍቅር ሊለይ አይችልም።

3) በቁ. 34 የፍርድ ቤትን ሥዕላዊ መግለጫ በመጠቀም ጳውሎስ ሌላ ጥያቄ ይጠይቃል፡- አማኙን ስለ ኃጢአቱ የሚኮንነው ማነው? ይህንን ጥያቄ ለመመለስ ለአማኞች ኃጢአት ሲል ቅጣቱን የከፈለው ኢየሱስ ክርስቶስ በፈራጁ በእግዚአብሔር ፊት በመቆም አማኞችን ወክሎ እንደሚማልድላቸው ያስታውሳቸዋል። ሰይጣን አማኞችን በእግዚአብሔር ፊት በሚከሰበት ጊዜ አማኞችን ወክሎ መልስ ለመስጠት ኢየሱስ በዚያ አለ፤ ስለዚህ እንዲህ ይላል፡- «አዎ ይህ

ሰው መኮነን የሚገባው ኃጢአተኛ ነው፤ ነገር ግን የእርሱን ኩነኔ እኔ ተቀብየዋለሁ። ለኃጢአቱ የሚያስፈልገውን ዋጋ ከፍዬአለሁ፤ ስለዚህ እርሱን ለመኮነን ምንም መሠረት የለም።» ጳውሎስ በሮሜ 8፡1 ላይ ቀደም ብሎ፡- እንግዲህ በክርስቶስ ኢየሱስ ለሆኑት ኩነኔ የለባቸውም ብሎ ተናግሯል። ይህንን እውነት አሁንም በመድገም፡- ኢየሱስ በእግዚአብሔር አብ ፊት በመቆምና ለአማኞች ስለሚሟገትላቸው ኩነኔ በእነርሱ ሊኖር አይችልም ይላል።

- 4) የጳውሎስ የመጨረሻ ጥያቄ የማጠቃለያ ጥያቄ ነው። አማኝን ከእግዚአብሔር ፍቅር ሊለየውና ዘላለማዊ ርስቱን ሊያስቀርበት የሚችል ነገር ሊኖር ይችል እንደሆነ ይጠይቃል። በተለይ ደግሞ ትኩረቱ አማኝ በሕይወቱ ውስጥ ሊገጥመው ስለሚችለው መከራ ነው። አማኝ በምድራዊ ሕይወቱ መከራ ይገጥመዋል ማለት ከእግዚአብሔር ፍቅር ተለይቷል ማለት ነውን? አንድ አማኝ በሕይወቱ ስደት ወይም ራብ ገጠመው ማለት ከእግዚአብሔር ፍቅር ተለይቶ ዘላለማዊ ርስቱን አጥቷል ማለት ነውን? አንድ አማኝ በድህነትና በጦርነት ምክንያት መከራ አጋጠመው ማለት፤ ከእግዚአብሔር ፍቅር ተለይቶ ዘላለማዊ ርስቱን ያጣል ማለት ነውን? አይደለም! ጳውሎስ መዝ. (44)፡22ን በመጥቀስ የእግዚአብሔር ተከታይ የሆኑ ሰዎች በሕይወታቸው ውስጥ መከራ መኖሩ የተለመደ መሆኑን ያስታውሳቸዋል። በእግዚአብሔር የሚያምኑ ሰዎች ሁልጊዜ በሸላቾች ፊት እንዳለ በግ ተቆጥረዋል። አማኝ በሕይወቱ መከራ ቢገጥመውም እንኳ በመጨረሻ ድልን እንደሚያገኝ የተረጋገጠ ነው። የዘላለም ርስቱ ታላቅነት ማለት በዚህ ምድር ሕይወት ካለ ሥቃይና መከራ ሁሉ ተደምሮ በእርሱ ላይ ከሚገኝ ድል የበለጠ ታላቅ ደስታ ያለበት ነው ማለት ነው። ጳውሎስ በቁ 18 ላይ እንደሚናገረው፤ አማኞች በዘላለማዊና ክቡር በሆነው ርስታቸው የሚያገኙትን አስደሳችና አስደናቂ የሆነ የእግዚአብሔር ፍቅር የመግለጫ ወይም የማወዳደሪያ መንገድ የለም። ያለፈውን ምድራዊ ሥቃይ ሙሉ በሙሉ የሚያስረሳ ነው።

47ኛ ጥያቄ፡- ሀ) ከእግዚአብሔር ፍቅር እንደሚለይህ በማሰብ አንዳንዴ የምትሰጋበት ነገር ምንድን ነው? ለ) ይህ ክፍል በዚህ ጉዳይ እንዴት ዓይነት ማረጋገጫና ማጽናኛ ይሰጥሃል? ሐ) የምታውቃቸው ሌሎች ሰዎች ከእግዚአብሔር ፍቅር ይለየናል ብለው የሚሰጉበት ነገር

ምንድን ነው? መ) ለመጽናኛና ለማረጋገጫ ከዚህ ክፍል ምን ልታካፍላቸው ትችላለህ?

ጳውሎስ ይህንን የሮሜ መጽሐፍ ክፍል እጅግ ውብና አስደናቂ በሆነ ነጥብ ያጠቃልላል። አንድን አማኝ ምናልባት ከእግዚአብሔር ፍቅር ሊለየት ይችላል ተብለው የሚታሰቡትን ነገሮች ይተነትናል። አንዳንድ ሰዎች በሚሞቱበት ጊዜ እግዚአብሔር እንደማይወዳቸው እንደሚገነዘቡና በዚህም ምክንያት ለኃጢአታቸው ለዘላለም መሠቃየት እንዳለባቸው እንደሚረዱ በማሰብ ይፈራሉ። ሌሎች ሰዎች ደግሞ በሕይወት እርግጠኛ ባለመሆን ይፈራሉ፤ አሁን ስላለውና ወደፊት ስለሚሆነው ነገር እርግጠኛ ባለመሆን ይፈራሉ። ምናልባት ከእግዚአብሔር ፍቅር ሊለየን የሚችል አንድ ነገር ይፈጸም ይሆናል በማለት ይሰጣሉ። ሌሎች ደግሞ የመናፍስትን ዓለም ይፈራሉ። ጳውሎስ በሰማይና በምድር፣ ከምድርም በታች ያሉትን ነገሮች ሁሉ በመተንተን፣ እነዚህ ሁሉ እውነተኛ አማኝን ከእግዚአብሔር ፍቅር ሊለዩ እንደማይችሉ ያረጋግጣል። እግዚአብሔር እራሱ «ጥፋተኛ አይደለም» ስላለው፣ የዘላለም ክብር የሆነ ሕይወትን እንደሚሰጠው የተረጋገጠ ነው።

48ኛ ጥያቄ፡- ከእግዚአብሔር ፍቅር ሊለይህ የሚችል አንዳችም ነገር እንደሌለ ማወቅ ምን እንዲሰማህ ያደርጋል? የተሰማህን ስሜት በማስታወሻ ደብተርህ ጻፍና ለእግዚአብሔር በጸሎት ንገረው።

49ኛ ጥያቄ፡- ብዙ አማኞች በእግዚአብሔር «ጥፋተኞች አይደላችሁም» ቢባሉም እንኳ ምናልባት በአንድ መንገድ ከእግዚአብሔር ፍቅር ተለይተን ዘላለማዊ ደኅንነትን እናጣ ይሆናል ብለው ያስባሉ። ስለ እንደዚህ ዓይነቱ አሳብ ይህ ክፍል የሚለው ምን ነገር አለ?

አንዳንድ ጊዜ አማኞች እንዲህ ብለው ይጠይቃሉ፡- «እግዚአብሔር እኔን መውደዱን እንዲያቆም ሊያደርገው የሚችል ነገር መፈጸም እችል ይሆን?? በእግዚአብሔር ቤተሰብ ውስጥ ያለኝን ቦታ ላጣ የምችልበት መንገድ ይኖር ይሆን??» ይህ ክፍል አንድ ሰው በእውነት ክርስቶስን እንደ ግል አዳኙ ከተቀበለና እግዚአብሔር ጻድቅ ካለው፣ ከዚህ ፍቅር ሊለየው የሚችል አንዳችም ነገር የለም ብሎ ያስተምራል። ልጆቹን የማዳን ሥራ የጀመረው እግዚአብሔር በእርግጥ የጀመረውን ሥራ ይፈጽማል። ይህ ማለት አማኞች ኃጢአት ለመሥራት

ነፃ ናቸው ማለት አይደለም። ጳውሎስ በሮሜ 6 አማኞች ኃጢአት መሥራት የሌለባቸው ለምን እንደሆነ ተናግሯል። የጸደቁ ሁሉ የእግዚአብሔር ቤተሰብ አባል ናቸው ማለት ነው (ሮሜ 8: 14-17)፤ መክበራቸው የማይቀር ነው ማለት ነው (ሮሜ 8: 30)፤ ከፍጥረታት ሁሉ መካከል ደግሞ አማኞችን ከእግዚአብሔር ፍቅር ሊለዩ የሚችሉ የሉም ማለት ነው (ሮሜ 8: 39)። ዘላለማዊ ርስታቸውን በመንግሥተ ሰማያት በእርግጥ ይቀበላሉ።

50ኛ ጥያቄ፡- በሰማይ እርግጠኛ የሆነ ተስፋ እንዳለህ ማወቅህ በአንዳንድ አስቸጋሪ ሁኔታዎች ውስጥ ጸንተህ እንድትቆም እርዳታ ሆኖህ ያውቃልን? ይህንን ገጠመኝህን በማስታወሻ ደብተርህ ጻፍ።

የሮሜ 8: 31-39 ማጠቃለያ፡- በሕይወታቸው የሚያልፉበት መከራ ምንም ዓይነት አስቸጋሪ ቢሆንም እግዚአብሔር ልጆቹን ጨርሶ አይተውም፤ ነገር ግን ወደፊት መክበራቸውን እውን ያደርገዋል።

አምስተኛ ቀን፡

የሮሜ 8: 18-39 ማጠቃለያ፡- እግዚአብሔር ለአማኞች ባደረገላቸውና ወደፊት በሚያደርግላቸው ነገር ምክንያት፡ አሁን ያሉበትን መከራና መቃተት ለወደፊቱ ወደሚሆን ክብር እንደሚለውጠው እርግጠኛ ነገር ነው።

የሮሜ 8: 1-39 ማጠቃለያ፡- እግዚአብሔር አማኞች በአዲስ ሕይወት እንዲኖሩ ኃይል የሚሰጣቸውን መንፈስ ቅዱስና ዋስትና ያለውን ርስት ሰጥቶአቸዋል።

51ኛ ጥያቄ፡- ሀ) ወደኋላ ተመልሰህ ሮሜ ምዕ. 5 እስከ ምዕ. 8 በሙሉ አንብብ። እያነበብክ ሳለህ በእግዚአብሔር ፊት ጻድቅ በመባል ስለሚገኙ በረከቶች አስብ። ለ) እነዚህ አራት ምዕራፎች በእግዚአብሔር ፊት ጻድቅ በመባል ስለሚገኙ በረከቶች የሚናገሩትን ነገር የሚያሳይ የአንድ ዐረፍተ ነገር ማጠቃለያ ጻፍ።

የሮሜ 5-8 ማጠቃለያ፡- አማኞች በእግዚአብሔር ፊት ጻድቃን ስለተባሉ ከእግዚአብሔር ጋር ሰላም የመሆን፤ አዲስ ሕይወት የማግኘት፤ ከሕግ ነፃ የመሆንና ዘላለማዊ ርስታቸውን የሚያረጋግጥላቸው መንፈስ ቅዱስ የመቀበል በረከት አግኝተዋል።

ለሳምንታዊ ስብሰባ ዝግጅት እንዲሆንህ የዚህን ሳምንት ትምህርት ከልስ።

ሳምንታዊ የስብሰባ ጊዜ

1. ሳምንታዊ የአምልኮ ጊዜ

2. የሳምንቱ የጸሎት ጊዜ-በዚህ የጸሎት ጊዜ ከእግዚአብሔር ፍቅር አንዳችም ነገር እንደማይለይህ፤ ላገኘኸው የዋስትና እውቀት እግዚአብሔርን አመስግን። እግዚአብሔር በሕይወትህ ነገርን ሁሉ ለበጎ ስለሚያደርግልህ አመስግነው። በአስቸጋሪ ሁኔታዎችና በመከራ ውስጥ በምታልፍበት ጊዜ ፍቅሩን እርሱ ለአንተ ያለውን መልካም ዕቅድና ዓላማ ለማሰብ እንዲረዳህ ጸልይ። አሁን በመከራ ውስጥ እንዳሉ ለምታውቃቸው ሰዎች ጸልይ።

3. ክለሳ

4. ውይይት

ሀ. በቡድንህ ውስጥ ያሉ ሰዎች በቅርቡ በምን መንገድ መከራ ተቀብለዋል? ይህ ክፍል እያንዳንዱን የቡድን አባል እንዴት ያበረታታዋል?

ለ. ክርስቲያን በቂ እምነት ካለው ጤንነት፤ ሀብትና የኑሮ ስኬታማነት ሊያገኝ ይችላል ብለው የሚያስተምሩት የምታውቃቸው ሰዎች በአካባቢህ አሉን? የእነዚህ ሰዎች ትምህርት በቤተ ክርስቲያንህ ላይ ተፅዕኖ አሳድሯልን? ከዚህ ክፍል የእነዚህን ሰዎች ትምህርት መጽሐፍ ቅዱስን የተመረኮዘ እንዳልሆነ ለማስረዳት ምን ማለት ትችላለህ?

ሐ. በመከራ ውስጥ እግዚአብሔር እንዴት አጽናንቶህ ያውቃል? እያንዳንዱ ሰው ለዚህ ጉዳይ ያለውን ልምምድ ያካፍል።

መ. በክፉ ነገር ውስጥ በምታልፍበት ጊዜ፤ እግዚአብሔር ያንን ክፉ ነገር የበለጠ ኢየሱስን እንድትመስል አድርጎ ሲጠቀምበት እንዴት አየህ?

ሠ. በሰማይ ቤት እንዳለህ የተረጋገጠ መሆኑ በመከራህ ውስጥ እንዴት ረዳህ?

ረ. አንድ በክርስቶስ ማመኑ እርግጠኛ የሆነ ሰው ዘላለማዊ ደገንነቱን ሊያጣ ይችላል? ወይስ አይችልም? ለሚለው ጥያቄ ይህ ክፍል ምን ይላል?